

من کے درپے

عابدہ سلیم

پاکستانی پبلائنگ ڈاٹ کام

من کے درپے

عابدہ سبین

کتابی شکل: پاکستانی پوائنٹ ڈاٹ کام

پاکستانی پوائنٹ کوئی تجارتی ویب سائٹ نہیں ہے یہاں پر موجود تمام ناولز بالکل مفت ہیں۔ اس مشن کا مقصد صرف اردو ادب کی خدمت کرنا ہے تاکہ وہ لوگ جو وطن سے دور ہیں اور اردو کتب حاصل نہیں کر سکتے، وہ یہاں سے ڈاؤنلوڈ کر لیں۔ اگر آپ اردو لکھنا جانتے ہیں تو آپ بھی روز کا ایک صفحہ کمپوز کر کے اس مشن کا حصہ بن سکتے ہیں۔ مزید معلومات کے لئے، سپر موڈز: زندگی، بسمہ، حبیب یا مینجمنٹ وقار سے رابطہ کریں، شکریہ

من کے دیچے

اس حویلی نما گھر کی طرز تعمیر پرانی سہی، مگر اس کے یکینوں کی سوچ اتنی پرانی ہر گز نہیں تھی جتنا کہ اس کی ممانے بنا رکھی تھی۔ رسم و رواج کے پابند، پردہ و پرہیز، ایک دوسرے سے محبت اور لحاظ، دوسروں کے لیے ہمدردی اور خلوص اور بزرگوں کے حکم کی پاسداری۔ ہاں شاید انہی چیزوں کو ممانے پرانی سوچ اور گھٹیا ذہنیت کا نام دیتی تھیں کیونکہ ان کے گھر کے ماحول میں تو یہ سب تھا ہی نہیں۔ ڈیڈ اور بھیا کو اپنے بزنس سے فرصت نہ تھی، ممانے کے اپنے ہی مشاغل تھے۔ رات کو سونا، دوپہر کو اٹھنا، پھر یوگا، ناشتا اور پھر پارلر، انہیں رات میں روز ہی کسی پارٹی میں جانا ہوتا تھا۔ ممانے کی اتنی ساری

فرینڈز تھیں، روزانہ ہی کسی کے گھر پارٹی ہوتی تھی، کبھی ڈیڈ کی بزنس پارٹیاں، جن میں وہ بڑے شوق سے شرکت کرتی تھیں۔ اس کی ماما ایک الٹرا ماڈرن خاتون تھیں، بچوں کے لیے ان کے پاس کبھی وقت نہیں رہا اور ڈیڈ! ماما کے مقابلے میں کچھ خیال رکھنے والے بچوں کو توجہ دیتے تھے اپنی مصروف زندگی میں سے... ہاں یہ ضرور تھا کہ ڈیڈ چھٹی والے دن کہیں نہیں جاتے تھے، سارا ٹائم گھر پر رہتے، شاید اسی لیے ان دونوں بہن بھائیوں کے دل میں ماما باپ کی طرف سے بدگمانی نہیں تھی، جو اکثر بچوں میں ہوتی ہے۔ شاید اس کی وجہ یہ تھی کہ ڈیڈ بنیادی طور پر اس چھوٹے سے گاؤں سے تعلق رکھتے تھے، شہر کی دنیا میں جا کے بڑی طرح خود کو مگن کر کے ماما جیسی ماڈرن بیوی کے ہوتے بھی ان کے اندر وہ تمام تر تہذیب و تربیت موجود رہی جو اس گاؤں کی خاصیت تھی۔ یہی وجہ تھی کہ اپنی ماما سے کہیں زیادہ وہ ڈیڈ کے قریب تھی، البتہ اس کا بھائی بالکل ماما پر گیا تھا لیکن احراز شاہ کے مزاج میں ڈیڈ کی تربیت ضرور موجود تھی، اپنے بھائی کے بارے میں سوچتے ہوئے اس کے لب مسکرا دیئے۔

’خیریت مس کشف نواز! خود بخود مسکرایا کیوں جا رہا ہے؟‘ مدیحہ کی آواز پر یکدم وہ چونکی پھر ہنس دی۔

”یونہی فارغ بیٹھی تھی سوچا اچھی اچھی باتیں یاد کر لوں۔“

”اوکے! لو چائے...“ یہاں شام کی چائے بہت کم لوگ پیتے تھے، خاص طور پر بزرگ سوائے دادی جی کے مگر اس کا شام کی چائے کے بنا گزارا نہیں تھا۔ مدیحہ، حماد احسن وہ اور دادا جی، صرف چار بندے تھے ایسے جو اس وقت چائے پیتے تھے، دادی ماما خلاف تھیں اس جان جلانے والی بیماری کے...

”آج حماد نہیں آیا اب تک...؟“

”وہ تو آج شہر گیا ہے، صبح ہی آئے گا۔ میرے پیپرز شروع ہونے والے ہیں ناں ڈیڈ شیڈ لینے گیا ہے۔“

”مدھو! تم کالج میں ایڈمیشن لے لو نا!“

”توبہ کرو یار! تمہیں نہیں پتا اماں کو میرا میٹرک کے بعد پڑھنا بہت بُرا لگتا ہے۔ حماد بھائی نے صرف اپنی ضد پر مجھے بی اے کرایا ہے۔“

”کیا...؟ دادی اماں تعلیم کے خلاف ہیں؟“

”نہیں! اعلیٰ تعلیم کے خلاف ہیں۔ یہاں گاؤں میں کئی سال پہلے دو لڑکیوں نے اعلیٰ تعلیم حاصل کی مگر بعد میں ان کے غلط قدم اٹھانے پر اب لوگ لڑکیوں کو زیادہ پڑھانے سے ڈرتے ہیں‘ صرف میٹرک تک اسکول ہے یہاں اور اتنی ہی ہمیں اجازت ہے۔“

”یار مدھو! یہ ہمارے معاشرے کا بہت بڑا المیہ ہے۔ چند لڑکیوں کے غلط فیصلوں کی سزا ہم معاشرے کی تمام لڑکیوں کو دیتے ہیں۔“

”سو تو ہے کشف! مگر غلط بھی تو ہم جیسی لڑکیاں کرتی ہیں۔ پھر چاہے عمر بھر اپنے فیصلے پر پچھتاتی رہیں۔“

”مدھو! تم لو میرج کے خلاف ہو؟“ کشف نے سوال کیا۔

”پتا نہیں کشف! مگر میرے خیال سے محبت صرف شادی کے بعد بہتر ہے۔

اس سے پہلے صرف جذباتیت ہوتی ہے اور بس...!“

”یعنی ہمارے ماں باپ اگر کسی ایسے بندے سے ہمارا رشتہ جوڑ دیں جس کے بارے میں ہم جانتے تک نہ ہوں اور اس کا مزاج‘ خاندانی پس منظر یہ سب تمہارے نزدیک بہتر ہے؟“

”نہیں کشف! میں اس چیز کے خلاف نہیں ہوں۔ ہر انسان کی اپنی سوچ ہوتی ہے اپنا نکتہ نظر ہوتا ہے۔ ہمارے ماں باپ ہمارے لیے کوئی فیصلہ کرتے ہیں تو یقیناً ہر طرح سے جانچ کر ہمارے اچھے بُرے کا سوچ کر کرتے ہیں۔ کیونکہ ہر ماں باپ کو اپنے بچوں کے مستقبل کی فکر ہوتی ہے۔ لڑکیاں جب پیدا ہوتی ہیں تب سے ہی ماں باپ کو ان کی فکر ستانا شروع ہو جاتی ہے۔

”مدھو! تم ٹھیک کہہ رہی ہو بالفرض میں تمہاری ہر بات مان بھی لوں مگر تمہارے اندر بالکل بھی یہ خواہش نہیں ہے کہ اگر تمہارے والدین تمہارے لیے جو لڑکا منتخب کرتے ہیں‘ تم اسے دیکھو‘ اس سے بات کرو تاکہ اس کا مزاج‘ سوچ اور طبیعت کا تمہیں اندازہ ہو جائے۔ اس کی پسند نا پسند معلوم ہو جائے‘ اس طرح آنے والی زندگی سہل ہو جاتی ہے۔“

”کشف! میرے نزدیک زندگی کی خوب صورتی اسی چیز میں ہے‘ بالفرض میرے والدین میری شادی ایسے انسان سے کرتے ہیں جسے میں شروع سے جانتی ہوں اس کی سوچ‘ پسند نا پسند ہر چیز کا مجھے علم ہو تو پھر شادی کے بعد کی اور شادی کے پہلے کی زندگی میں کیا فرق رہ جائے گا؟ ایک ایسے انسان

سے رشتہ جڑنا جس کی ہر بات ہر سوچ میرے لیے نئی ہو، دھیرے دھیرے اس کے مزاج کے ہر موسم سے مجھے آشنائی ہو، ہر گزرتے دن میں اس کی پسند مجھے پتا چلے تو زندگی کتنی اچھی لگے گی کہ اس شخص کے ساتھ بھلے عمر گزارنی ہے، پرت در پرت دھیرے دھیرے ہم ایک

دوسرے کو سمجھیں اور جانیں اور جب مزاج آشنائی ہوگی تو زندگی خود سہل ہو جائے گی۔“

”اور اگر پسند نا پسند پر روز تکرار ہو، چھوٹی چھوٹی باتوں پر روز ہی بحث یا جھگڑا ہو تو پھر...؟“

”یہ تو زندگی کا حصہ ہے کشف! لڑائی جھگڑے تو ان لوگوں میں بھی ہوتے ہیں جو ایک دوسرے کو جان کر سمجھ کر شادی کرتے ہیں۔“

”اُف خدایا مدد! تم بہت حیرت انگیز بات کر رہی ہو۔“ کشف سر تھام کر بولی۔

”دراصل کشف! تمہارے اور میرے ماحول اور سوچ میں جو فرق ہے اس وجہ سے شاید ہم ایک دوسرے کو اپنی بات نہیں سمجھا سکتے۔“

”تو کیا ہوا مدھو! تب بھی میری بس یہ ہی دعا ہے کہ اللہ تعالیٰ تمہاری ہر خواہش پوری کرے اور تمہیں ایسا ہی انسان ملے جس کے ساتھ تم خوش رہو۔“ ان اختلافات کے باوجود مددیکہ اسے بہت پسند تھی، تب ہی تو صرف ایک ہفتہ میں ان دونوں میں اچھی دوستی ہو گئی تھی۔ اسے لگتا تھا کہ یہاں آکر اس نے اپنا جیون ساتھی چن لیا ہے۔ حماد احسن کی صورت میں اس نے اپنے خوابوں کی تعبیر پالی ہے، اب صرف گھر جا کے ڈیڈ اور ماما سے بات کرنا باقی تھی۔

”بہت یاد کروں گی میں تمہیں کشف! تمہارے آنے سے میری بوریت دور ہو گئی تھی۔ اچھی دوست مل گئی تھی اب جانے کب ملاقات ہو؟“

”ان شاء اللہ بہت جلد ملیں گے مدھو! اور کبھی نہ بچھڑنے کے لیے...“ اس کی آنکھوں کی چمک اور لبوں کی کھلتی مسکراہٹ پر مدیحہ بھی مسکرا دی۔

”مگر کیا انکل آنتی مان جائیں گے؟“

”ڈیڈ تو بخوشی مان جائیں گے مگر ماما اور بھائی کو تھوڑا ٹائم لگے گا لیکن ہونا تو وہی ہے نا جو میری خواہش ہے۔“

”اللہ کرے!“ مدیحہ نے دل سے دعا کی اگر کشف نواز کے روپ میں اسے اچھی بھابی مل جائے تو اس سے بڑھ کر اور کیا ہو سکتا ہے۔

”چلو کشف! ہم لیٹ ہو رہے ہیں۔“ حماد اسے چھوڑنے جا رہا تھا۔ وہ سب سے مل کر اس کے ہمراہ چل پڑی۔ اس کے آنے سے سب جتنے خوش تھے، اس کے جانے پر دکھی بھی تھے۔ اسٹیشن تک وہ خاموش رہے تھے مگر ٹرین میں بیٹھتے ہی وہ حماد احسن کی اتری صورت دیکھ کر ہنس دی۔

”تمہیں کیا ہوا ہے؟“

”کشف! مجھے نہیں لگتا ہم دونوں نے مل کر زندگی گزارنے کے جو خواب دیکھے ہیں وہ کبھی حقیقت ہوں گے؟ تمہارے اور ہمارے درمیان ماحول کی یہ دوری...“

”حماد احسن پلیز! میں نے خواب نہیں دیکھے سوچ سمجھ کر کھلی آنکھوں سے تمہارے ساتھ زندگی گزارنے کا فیصلہ کیا ہے اور مجھے یقین ہے کہ ڈیڈ میرا ساتھ دیں گے۔ باقی مجھے کسی کی پروا نہیں۔ میں اپنی زندگی ماما کے سر پھرے بے ہودہ لڑکوں کے ساتھ نہیں گزار سکتی۔ ساری عمر اس ماحول میں رہنے کے باوجود حماد مجھے وہ ماحول نہیں بھاتا۔ میں وہاں سے دور جانا چاہتی ہوں، پُر سکون اور صاف ستھرے ماحول میں... بناوٹ اور جھوٹ کے اس ماحول میں جہاں صرف ایک دوسرے سے بازی لے جانے کے لیے لوگ ہر اچھے بُرے کام کر گزرتے ہیں۔“ وہ جذباتی ہو گئی۔

حماد نے اس کے نرم نازک ہاتھ پر مضبوط ہاتھ دھرتے ہوئے کہا۔ ”میرا مقصد یہ نہیں تھا۔“

”مجھے پتا ہے تمہارے دل میں خوف ہے لیکن حماد! کم از کم میرے ارادوں کو یوں کمزور مت کرو۔ مجھے پتا ہے شہر کے اور یہاں کے ماحول میں فرق ہے لیکن تم تو یہاں کے عام لوگوں کی طرح نہیں ہو نا! تم ایک ڈاکٹر ہو‘ سمجھ بوجھ رکھتے ہو۔ میرے ڈیڈ کو کیا اعتراض ہو سکتا ہے؟ ان کی تو خود یہ خواہش تھی میرا ہاؤس جاب مکمل ہو جائے تو وہ میری شادی کسی اچھے ڈاکٹر سے کر دیں گے۔ اس چیز سے کیا فرق پڑتا ہے کہ تم کسی شہر کے بڑے اسپتال کے بجائے یہاں گاؤں کے لوگوں کی خدمت کر رہے ہو۔“ کشف نہیں چاہتی تھی کہ حماد احسن اور اس کے درمیان کوئی بھی چیز وجہ اختلاف بنے۔ وہ ایک حقیقت پسند لڑکی تھی اور تمام تر حقیقتوں کو سمجھ کر اس نے یہ فیصلہ کیا تھا۔

...☆☆☆...

”کشف بیٹا! اگر تم نے یہ فیصلہ صرف میری ذات کے سبب کیا ہے تو میں خوش ہوں مگر میں اتنا خود غرض نہیں ہوں بچے! میں سمجھتا ہوں تمہاری تربیت اور پرورش جس ماحول میں ہوئی ہے وہ گاؤں کے ماحول سے بالکل

الگ ہے۔ محض پندرہ دن گزار کر تم اتنا بڑا فیصلہ کر رہی ہو؟ یہ محض جذباتی فیصلہ ہے۔“

”نو ڈیڈ! حماد احسن کے ساتھ زندگی گزارنے کا فیصلہ محض وقتی یا جذباتی نہیں ہے۔ میں نے تمام تر حقیقتوں کو مد نظر رکھا ہے اور پھر ڈیڈ وہ بھی تو ڈاکٹر ہے میری طرح۔ یہ ہی خواہش تو تھی آپ کی... ڈیڈ زندگی بھر پیسہ کمانا ہی تو مقصد حیات نہیں ہوتا۔ پیسے کی کمی مجھے یہاں ہے اور وہاں ہوگی۔ حماد احسن انسانیت کے لیے وہاں کے لوگوں کی ہمدردی میں ان کی خدمت کر رہا ہے اور میں بھی چاہتی ہوں کہ میں بھی ان لوگوں کے لیے کچھ کروں اور رہی اس ماحول میں ایڈجسٹ کرنے کی بات تو مجھے وہاں کا پرسکون ماحول یہاں سے اچھا لگتا ہے۔ یقین کریں ڈیڈ! یہ فیصلہ میں نے سوچ سمجھ کر کیا ہے اور اس امید پر کہ آپ میرا ساتھ دیں گے۔“

”بچے! مجھے صرف تمہاری خوشی عزیز ہے اور بس! اگر تم خوش ہو تو وہی ہوگا جو تمہاری خواہش ہے۔“ دیڈ نے اسے تسلی دی تو وہ مسرور ہو گئی لیکن دھماکا تو ہونا تھا۔ جب ماما کو یہ بات پتا چلی تو وہ فوراً ہی اس کے سر پر آکھڑی ہوئیں۔ اتفاق سے بھیا بھی گھر پر تھے۔

”تم پاگل ہو گئی ہو کشف! اس گندے ماحول میں پندرہ دن گزار کر میری ساری تربیت پر پانی پھیرنا چاہتی ہو؟ کیا چاہتی ہو تم کہ تمہاری ماما تا عمر تمہاری شکل نہ دیکھیں؟ میں ایسا ہر گز نہیں ہونے دوں گی، ویسے بھی میں نے مسز بخاری سے کہہ دیا ہے دانیال بخاری کے لیے۔“

”ماما! یہ ہر گز نہیں ہوگا۔ میں فیصلہ کر چکی ہوں، میں صرف حماد احسن سے شادی کروں گی۔“

”آخر ان پست ذہن لوگوں نے تم پر کیا جادو کر دیا ہے جو تم ہماری بیٹی ہی نہیں رہیں؟“

”خدا کے لیے ماما! اتنی الٹا ماڈرن ہیں آپ، اعلیٰ تعلیم حاصل کی ہے، شہر کے جدید ماحول میں رہتی ہیں، ہائی سوسائٹی میں آپ کا نام ہے اور سوچ آپ کی کیا ہے؟ جادو ٹونے... خدایا! ماما وہ لوگ پست ذہن ہوں نہ ہوں مگر اس طرح کی باتیں نہیں سوچتے۔“

”بس یہ ہی ڈر تھا مجھے اتنی دیر تمہارے باپ کو اس گندے ماحول سے الگ کرنے میں لگی تھی اور اب تم چار دن رہ کر آئی ہو تو تمہاری زبان پر بھی ان کا ہی اثر ہے۔ لیکن کان کھول کر سن لو، میں ہر گز تمہاری شادی وہاں نہیں کروں گی۔ میں ابھی مسز بخاری کو فون کرتی ہوں کہ وہ دانیال اور تمہاری منگنی کی تیاری کریں۔“ ان کا انداز ایسا فیصلہ کن تھا کہ ڈیڈ کو مخالفت کرنی پڑی۔

”سلمیٰ پلیز! ہر بات کو ضد اور انا کا مسئلہ مت بنایا کرو۔ ہمارے لیے ہمارے بچوں کی خوشیاں سب سے اہم ہیں۔“

”اگر وہ کنویں میں چھلانگ لگانا چاہیں تو لگانے دوں شاہ نواز احمد!“ وہ تلملا کر بولیں۔

”ساری عمر تمہاری میرے خاندان سے نفرت برقرار رہی ہے لیکن آج میں اپنی بچی کی خوشیاں تمہاری نفرت کی بھینٹ نہیں چڑھنے دوں گا۔“ ڈیڈ کو شدید غصہ آگیا اور وہ دونوں بہن بھائی جانتے تھے کہ ڈیڈ دل کے مریض ہیں، غصے سے ان کی طبیعت بگڑ جاتی ہے سو جہاں کشف لپکی وہیں احزاز شاہ بھی اٹھ کر آیا تھا۔

”ڈیڈ پلیز! آپ غصہ نہ کریں اور ماما! اگر کشف نے اپنی مرضی سے یہ فیصلہ کیا ہے تو آپ کو کیوں اعتراض ہے؟ وہ بچی نہیں ہے اپنا اچھا بُرا سمجھتی ہے۔“ وہ پہلی بار اس سارے معاملے میں بولا تھا۔

”احزاز تم بھی؟ ارے یہ دونوں باپ بیٹی پاگل ہو گئے ہیں، کم از کم تم تو میرا ساتھ دو۔“

”ہاں میں ہم پاگل... لیکن سلمیٰ بیگم! اب تم بھی کان کھول کر سن لو، جو کشف چاہتی ہے وہی ہوگا۔ میں دیکھتا ہوں کون مجھے منع کرے گا۔“ ڈیڈ چیخ کر بولے مگر اگلے ہی پل سینہ تھامنے لگے۔ ماما پیر پٹختی اندر چلی گئیں اور وہ دونوں

بہن بھائی ڈیڈ کی طرف متوجہ ہو گئے۔ آرام سے ان کے کمرے میں لٹا کر انہیں دوائیں دے کر جب وہ باہر آئے تو احزاز شاہ بولا تھا۔

”کشف! یہ ساری زندگی کا معاملہ ہے، کیا تم نے اچھی طرح سوچ لیا ہے، تم وہاں لائف گزار سکتی ہو؟“

”یس برادر! میں نے بہت اچھی طرح سوچ کر یہ فیصلہ کیا ہے۔“ اس کا لہجہ اٹل تھا۔

”اوکے، تمہاری مرضی! میری دعائیں تمہارے ساتھ ہیں۔“ احزاز یہ کہہ کر آگے بڑھ گیا اور وہ مسکرا دی یعنی بھیا بھی مان گئے، ماما بھی مان ہی جائیں گی۔

...☆☆☆...

ڈیڈ کی طبیعت سنبھل نہیں رہی تھی کیونکہ روز ہی اسی مسئلے کو ڈسکس کیا جاتا تھا۔ افسوس کشف کو ماما کے توہین آمیز رویے پر ہوتا تھا۔ ماما تو ان لوگوں کو انسان ہی نہیں سمجھتی تھیں۔ اپنے سسرال سے ہر عورت کو ہی شکایت ہوتی ہے۔ مگر ماما کو تو ان سے نفرت تھی، وہ بھی انتہا درجے کی اور اس کی وجہ اسے سمجھ نہیں آتی تھی، اگر ان سے اتنا چڑھتی تھیں تو ڈیڈ بھی ان

میں سے ہی تھے پھر ممانے انہیں کیسے قبول کر لیا تھا۔ ٹھیک ہی کہتا تھا حماد احسن۔ ”کشف! جتنا آسان تم سمجھ رہی ہو یہ سب اتنا آسان ہے نہیں۔“ اب واقعی اسے سمجھ آیا تھا کہ حماد احسن نے اپنی پوری تعلیم شہر میں مکمل کی مگر کبھی ان کے گھر کیوں نہیں آیا حالانکہ وہ ان کا سگا پھوپھی زاد تھا۔ ممانے کتنے پیار بھرے رشتے ان سے ہمیشہ دور رکھے تھے۔ پھوپھی، اماں، بڑے ابا، چاچو... صرف بڑے چاچو تھے جو ان کے گھر آتے تھے۔ شاید اس کی وجہ یہ تھی کہ وہ بھی اپنی حقیقت بھول کر شہر کے اس دوغلے ماحول میں رچ بس گئے تھے۔ وہ بظاہر ناشتا کر رہی تھی، آج اس کی ڈیوٹی آف تھی اور کچھ اپنی ذہنی پریشانی کی وجہ سے وہ کمرے سے ہی نہیں نکلی تھی مگر ذہن کہیں اور ہی الجھا ہو اتھا۔ ڈیڈ اور بھیا بھی ناشتے کے بعد اخبار دیکھ رہے تھے۔ ماما اب تک سو کر نہیں اٹھی تھیں۔ ناشتے کے بعد وہ ڈیڈ کے پاس آ بیٹھی جو اس کا مرجھایا چہرہ دیکھ چکے تھے۔

”کشف! بچے تم ٹھیک تو ہو؟“

”یس ڈیڈ!“ بظاہر بے پروائی سے کہہ کر اس نے ٹیبل پر دھرا اخبار اٹھالیا۔

”مجھے پتا ہے بیٹا! تم اداس ہو، مگر فکر مت کرو، تم جیسا چاہو گی وہ ہی ہو گا۔“

”مگر ڈیڈ! میں ماما کی مرضی کے بنا یہ کیسے کر سکتی ہوں؟ میری خواہش ہے کہ میری اس خوشی میں تمام لوگ دل سے شامل ہوں لیکن ماما...؟“

”ایک بات کہوں اگر اپنی ماما کی رضامندی کی فکر کرو گی تو یہ خواہش چھوڑ دو۔ جس عورت نے مجھ سے میرا ہر رشتہ چھڑوا دیا، میری اماں، باپ، بیوہ بہن، چھوٹا بھائی... اور اسے اس چیز پر ذرا پشیمانی نہیں تو وہ تمہیں بھی ان لوگوں سے ملنے نہیں دے گی۔“ ڈیڈ آزدہ لہجے میں بولے۔ احزاز نے کبھی ان باتوں پر غور نہیں کیا تھا پر آج وہ بھی سن رہا تھا۔

”ڈیڈ! ماما کیوں اتنا برا سمجھتی ہیں ان لوگوں کو؟“

”کیونکہ تمہارے گرینڈ فادر یعنی نانا اور میرے بابا دونوں سگے بھائی ہیں۔ تمہاری ماں شروع سے اسی ماحول کی عادی تھی۔ اس کے والد نے اس کی مرضی کے خلاف اس کی شادی مجھ سے کردی مگر وہ ہمارے گھر میں اور وہاں کے سادہ ماحول میں رہ نہ سکی۔ کوشش کرتی تو شاید رہ بھی سکتی تھی مگر تمہاری ماں کو تو یہ لگتا تھا کہ اس کی زبردستی شادی کر کے سب نے اس سے دشمنی نکالی ہے، وہ نا صرف اپنے والدین سے بلکہ میرے گھر کے ہر فرد سے خفا تھی۔ مجھ سمیت میرے تمام گھر والوں سے نفرت کرتی تھی، ہمیں جاہل، اجڈ، گنوار، اُن پڑھ جانے کن کن لفظوں سے نوازتی۔ اماں بی نے سب سہہ لیا کیونکہ وہ ان کے جیٹھ کی بیٹی تھی لیکن تمہاری ماں کی دن بدن بڑھتی نفرت نے میرے اندر لاوا بھر دیا اور ایک دن میں غصے میں اسے لے کر شہر آیا اور اس کے ماں باپ کے گھر چھوڑ گیا۔ میرے تایا مجھے روکتے رہے مگر میں نہیں رکا۔ گھر پہنچا تو میرے ماں باپ الگ مجھ پر برس پڑے کہ میں نے غلط کیا بلکہ اگلے دن ہی وہ مجھے لے کر بھائی کے گھر شہر آگئے، ان سے معافی مانگی اور تمہاری ماں کو منایا کہ گھر چلے لیکن تمہاری ماں نے صاف منع

کر دیا۔ بیٹا! ہمارے بزرگ یہ رشتہ ختم نہیں کرنا چاہتے تھے۔ دو بھائی الگ ہونا نہیں چاہتے تھے، اس لیے ابا جی نے تمہاری ماں سے پوچھا کہ وہ کیا چاہتی ہے اور اس نے صاف الفاظ میں کہہ دیا کہ ”اگر وہ اپنے بیٹے کا گھر بسانا چاہتے ہیں تو اس کو یہاں شہر میں رہنے کی اجازت دیں اور ساتھ ہی یہ بھی کہا کہ میرے گھر کے کسی فرد کو مجھ سے ملنے آنے کی اجازت نہیں ہوگی، میں چاہوں تو خود گاؤں جا کے مل سکتا ہوں۔“ مجھے یہ شرط قطعاً منظور نہ تھی مگر ابا جی نے ان کی یہ بات بھی مان لی کہ میرا گھر نہ اجڑے، وہ نہیں سمجھ سکے کہ گھر دل سے بستے ہیں اور جب دلوں میں جگہ نہ رہے تو گھر نہیں بستے... میں نے ان کی بات تو مان لی مگر ان سے شدید خفا ہو گیا، جب تک تایا رہے، مجھے سمجھاتے رہے، سلمیٰ سے بھی باز پرس کرتے رہے، مگر ان کے گزر جانے کے بعد سلمیٰ کو کسی کی پروا نہیں رہی۔ مجھے تو پہلے ہی کچھ نہ سمجھتی تھی تایا جی کے بعد ان کا کاروبار میرے کندھوں پر آگیا اور یوں میں بھی اس مصروف ترین زندگی کا حصہ بن گیا۔ تم دونوں نہ ہوتے تو شاید میں کب کا چلا جاتا کیونکہ تمہاری ماں کو نہ گھر کی فکر ہے نہ شوہر اور نہ بچوں کی... وہ

صرف اپنی ذات کے لیے جیتی ہے۔ ایسے میں اگر میں کوئی غلط فیصلہ کرتا تو تم دونوں کی زندگی تباہ ہو جاتی اور میں اپنے بچوں کو کوئی دکھ نہیں دینا چاہتا تھا۔ میں نے تمہاری ماں کو اس کے حال پر چھوڑ دیا اور اپنے آپ کو کاروبار اور بچوں میں مگن کر لیا۔ ماں باپ سے خفا تھا سو مڑ کر وہاں بھی نہیں گیا لیکن تم نے خواہش کی جانے کی تو تمہیں منع بھی نہیں کیا۔ ”پہلی بار ایسا ہوا کہ اس نے ڈیڈ کو اتنا کمزور شکست خوردہ دیکھا تھا۔ ان کی آنکھوں کے گوشے نم تھے۔ ہاں یہ سچ تھا کہ ڈیڈ کی توجہ اور محبت پا کر ہی وہ بڑے ہوئے تھے، ماما کی اپنی مصروفیت تھی، ان کے پاس تو شاید اپنے بچوں کے لیے وقت بھی نہیں تھا۔

”ڈیڈ پلیز...!“ احزاز اٹھ کر ان کے پاس آگیا۔ ”آپ کیوں دکھی ہو رہے ہیں، ماما کو ان کے حال پر چھوڑ دیں اور آپ کشف کی شادی کی تیاری کریں۔“

”احزاز! تم چلو گے میرے ساتھ گاؤں کشف اور حماد کی شادی کرنے کے لیے...؟“

”ڈیڈ میری ایک ہی بہن ہے، ہم اس کی شادی دھوم دھام سے کریں گے، یہیں اپنے گھر سے رخصت کریں گے۔“

”ہاں مگر بات کرنے کے لیے تو جانا پڑے گا نا!“

”جب آپ چاہیں میں تیار ہوں، مگر آپ ماما کی ٹینشن نہ لیں پلیز! آپ ٹھیک ہوں گے تو ہم جائیں گے نا!“

”میں بالکل ٹھیک ہوں، مجھے فکر یہ ہی تھی کہ کہیں تم بھی اپنی ماں کی طرح اڑ نہ جاؤ مگر... مجھے خوشی ہے کہ تم میرے ساتھ ہو۔“ واقعی شاہ نواز احمد کو احزاز شاہ کی رضا مندی سے حوصلہ ملا تھا۔ وہ بہت پُر سکون اور ہلکا پھلکا محسوس کر رہے تھے خود کو۔

”ڈیڈ!“ احزاز نے ان کا ہاتھ اپنے ہاتھوں میں تھاما۔ ”میں جانتا ہوں ماما کی طرح میں بھی اسی ماحول کا عادی ہو چکا ہوں اگر میں منع کرتا تو صرف اس لیے کہ کشف اس ماحول کی عادی نہیں ہے پر جب وہ ہی راضی اور خوش ہے تو بھلا مجھے کیا اعتراض...“

”شکریہ برادر!“ کشف نے بھائی کو مشکور نظروں سے دیکھا تو وہ مسکرا دیا۔

...☆☆☆...

ممانے تمام گھر والوں کا بایکٹ کر رکھا تھا۔ کشف انہیں منانا چاہتی تھی مگر ڈیڈ اور احزاز بھائی کا خیال تھا کہ فی الوقت یہ کوشش فضول ہے سو وہ بھی چپ ہو گئی۔ گاؤں جانے کا فیصلہ ہو چکا تھا۔ ڈیڈ نے ماما کو مطلع بھی کر دیا تھا اور اتوار کو ڈیڈ اور احزاز دونوں ہی روانہ ہوئے تھے۔

گاؤں پہنچے تو لمحہ بھر کو شاہ نواز احمد کی دھڑکن تھم سی گئی تھی۔ برسوں بعد وہ گاؤں آئے تھے۔ اماں جی اور ابا جی نے انہیں دہلیز پار کرتے ہی دیکھ لیا تھا۔ ان کی آنکھیں ترس گئی تھیں اپنے بیٹے کو دیکھنے کے لیے... اماں جی تڑپ کے آگے بڑھی تھیں اور شاہ نواز احمد نے ان کے شانوں پر سر رکھ دیا۔ ابا جی بھی ان سے گلے لگے کافی دیر کھڑے رہے۔

”السلام علیکم ماموں جی!“ اس کی آواز پر وہ ابا جی سے علیحدہ ہوئے تو اپنے سامنے خوبرو اور ذہانت سے بھرپور آنکھوں والے نوجوان کو دیکھ کر فوراً پہچان گئے کہ حماد احسن ہی ہو سکتا ہے۔

”وعلیکم السلام بچے!“ انہوں نے گرم جوشی سے اسے گلے لگالیا۔ حماد احزاز شاہ سے بھی تپاک سے ملا تھا۔

”خدا کا شکر ہے کہ ڈیڈ کے علاوہ میں بھی کسی کو نظر آیا۔“ اس نے سنجیدگی سے گلہ کیا کیونکہ ایک تو اتنا لمبا سفر گاڑی میں اس نے پہلی بار کیا تھا۔ دوسرا یہاں پہنچے تو ڈیڈ ہی ہو رہا تھا اب تک اس پر کسی نے نظر تک نہ ڈالی تھی۔

”ارے بگ برادر سوری بھئی...“ حماد احسن نے مسکراتے ہوئے معذرت کی۔ ”ماں صدقے جائے پتر دے...“ اماں جی نے آگے بڑھ کر اس کے سر پر ہاتھ پھیرا۔ زندگی میں پہلی بار تو وہ پوتے کو دیکھ رہی تھیں۔ ڈیڈ کے بعد اب اس کی باری تھی۔ سب نے باری باری اسے پیار کیا، پھوپھو بھی آگئی تھیں۔

”عبدالجبار نظر نہیں آ رہا اماں جی...“ کافی دیر گزرنے کے بعد ہی انہیں چھوٹا بھائی نظر نہیں آیا تو وہ پوچھ بیٹھے مگر جواب میں سب کے چہروں پر چھائی افسردگی انہیں فکر مند کر گئی۔ ”اماں جی! کیا بات ہے... آپ لوگ اتنے چپ اور غم زدہ کیوں ہو گئے؟“ ان کے استفسار پر اماں جی رو دیں۔

”شاہ نواز پتر! کل تیرے ویر کا ایکسڈنٹ ہو گیا ہے۔ بڑی بڑی حالت ہے
میرے بچے کی...“

”ابا جی... اماں... آپ لوگوں نے مجھے اطلاع بھی نہیں دی؟“

”پتر! بہو کے ڈر سے...“

”اماں! حد ہو گئی۔ صرف اس عورت کی وجہ سے آپ لوگوں نے مجھ سے میرا
ہر رشتہ دور کر دیا ہے لیکن اس عورت کا غرور کم پھر بھی نہ ہوا۔ کہاں ہے
عبد الجبار! مجھے ملنا ہے اس سے...“

”ماموں پلیر! آپ ابھی تھکے ہوئے آئے ہیں، کچھ دیر آرام کریں پھر میں آپ
کو اسپتال لے جاؤں گا۔“

”اسپتال! مگر اس کے پاس وہاں ہے کون؟“

”پتر! مدھو ہے وہاں... اس کی دھی...!“

”حماد بیٹا! مجھے ابھی لے چلو، میں برسوں سے بچھڑا ہوا ہوں اپنوں سے... اب
صبر نہیں ہوتا۔ میرا چھوٹا بھائی اسپتال میں ہے، میں کیسے آرام کر لوں؟ تم چلو
بچے!“

”شاہ نواز! کوئی چائے پانی تو پی لے۔ ابھی تو آ کے بیٹھا ہے۔“

”جی ڈیڈ! اللہ بہتر کرنے والا ہے، آپ پلیر اتنی فکر مت کریں ابھی فریش
ہو جائیں پھر چلیں گے۔“ احزاز ان کی طبیعت کے باعث پریشان ہوا، وہ تو گھر
سے ہی ٹینس تھے اور اب چاچو کا ایکسڈنٹ... شاید احزاز کے سمجھانے کا اثر
تھا کہ وہ خاموش ہو گئے۔ فریش ہو کر آئے تو کھانا تیار تھا؟ ابا جی کی خاطر
انہوں نے انکار نہیں کیا۔ احزاز بھی فریش ہو کر آگیا تھا۔ کھانے کے فوراً بعد
وہ جانے کو تیار تھے۔ حماد انہیں اپنی گاڑی میں اسپتال لے گیا تھا۔ عبد الجبار
ابھی بھی انجکشن کے زیر اثر تھے لیکن ان کے وجود سے لپٹی پٹیاں انہیں رلا
گئیں۔

”مدھو! ماموں... کشف کے ڈیڈ!“ حماد نے ہونق بنی مدیحہ کو بتایا۔

”السلام علیکم! تایا جی!“

”جیتی رہو بچے!“ انہوں نے اس کا سر تھپکا تبھی عبد الجبار کے وجود میں جنبش
ہوئی تو شاہ نواز ان کی طرف لپکے۔

”عبد الجبار میرے بھائی! دیکھ تو... میں تجھ سے ملنے آیا ہوں۔“ ان کے لہجے میں بے تابی تھی، آنکھوں میں نمی تھی ان کی آواز پر عبد الجبار نے بمشکل آنکھیں کھولی تھیں۔

”بھائی جی... آپ...؟“ ان کی آنکھوں کے گوشے نم ہو گئے۔

”آنکھیں ترس گئیں... بھائی جی آپ کو دیکھنے کو... میری آخری خواہش تھی کہ زندگی میں ایک بار آپ سے مل لوں پھر رب چاہے سانس کی بھی مہلت نہ دے اور سوہنے رب نے پوری کردی...“ وہ بہت مشکل سے بول رہے تھے۔

”نا میرے جھلے بھائی! ایسا نہ کہہ، اللہ تجھے میری حیات بھی لگا دے، اللہ تجھے صحت دے۔“ وہ تڑپ اٹھے تھے۔

”ماموں...!“ حماد نے انہیں پکارا اور آنکھوں کے اشارے سے زیادہ بات کرنے سے منع کیا۔

”اچھا! اب تو زیادہ باتیں نہ کر، جلدی سے اچھا ہو جا پھر باتیں کریں گے۔ میں یہیں ہوں ابھی تیرے پاس...“ انہوں نے بھائی کا ہاتھ تھام کر تسلی دی۔

”دیکھ تیرا بھتیجا بھی آیا ہے، تجھ سے ملنے...“ انہوں نے کہا تو احزاز نے آگے بڑھ کر سلام کیا، وہ خوش ہو گئے۔

”جگ جگ جیو بچے! لمبی عمریں پاؤ۔“ کافی دیر وہ اسپتال میں رہے مگر عبد الجبار کو زیادہ بولنا نہیں تھا تو انہوں نے منع کر دیا کہ وہ خاموش لیٹے رہیں۔ شاہ نواز نے مدیحہ کو اپنے پاس بلایا اور

اس سے باتیں کرنے لگے جب کہ حماد اور احزاز باہر نکل گئے۔ واپسی پر حماد اسپتال میں رہ گیا اور مدیحہ ان کے ساتھ آ گئی۔

”پتہ! نہالے، کل سے تُو نے اپنا کیا حلیہ بنالیا ہے، جا میری رانی...“ اماں نے مدھو کا ماتھا چوما، وہ بھیگی آنکھیں لیے اٹھ گئی۔

”ہاجرہ! میری رانی کے لیے کھانا گرم کر کے لا، بھوکی ہے وہ کل سے...“ انہوں نے ملازمہ کو حکم دیا پھر بیٹے سے مخاطب ہوئیں۔ ”شاہ نواز! مدھو دو

سال کی تھی جب ماں کا سایہ سر سے اٹھ گیا لیکن پھر کوثر بانو نے ماں بن کر اسے پالا۔ تیرے بہنوئی کی وفات کے بعد اس کے سسرال والوں نے اسے حویلی سے نکال دیا، چار سال کا حماد لے کر یہ یہاں آگئی پھر حماد اور مدیحہ دونوں کو اس نے یوں پالا جیسے سگے بہن بھائی ہوں۔ مدھو اسے پھوپھو نہیں، امی کہتی ہے حماد کی طرح اور حماد کو بڑا بھائی... کل سے بچی پریشان ہے اسپتال سے گھر تک نہیں آئی۔“

”اماں جی! باپ کی حالت ایسی ہو تو اولاد کو کب سکون آتا ہے۔“

”اللہ میری رانی کی دعائیں قبول کرے، میرا بچہ جلد ٹھیک ہو کر گھر آجائے۔“

”آمین...“ شاہ نواز نے دل میں کہا۔ مدھو کے آنے کے بعد اماں جی نے اسے زبردستی تھوڑا سا کھانا کھلایا تھا پھر اسے اپنی گود میں لٹالیا۔

”کچھ دیر سو جا پتر!“

”مجھے نیند نہیں آتی اماں! میرا دل ادھر بابا میں اٹکا رہے گا۔“

”اللہ خیر کرے گا بچے! اب کل سے تو بہتر ہے نا!“ وہ جواباً کچھ نہ بولی بس خاموشی سے آنکھیں موند گئی کیونکہ حماد احسن نے انہیں تسلی دینے کے لیے یہ

ہی کہا ہوگا ورنہ وہ اور بھائی دونوں جانتے تھے کہ بابا کی حالت بہت سیریس ہے۔

”احزاز کہاں ہے شاہ نواز!“

”وہیں حماد کے ساتھ ہی ہوگا اماں جی!“ وہ بولے تبھی احزاز اندر داخل ہوا تھا اور شاہ نواز کے برابر میں آبیٹھا۔

”ڈیڈ! یہ گاؤں ہے، یہاں سہولیات کی کمی ہے کیوں نا ہم چاچو کو شہر لے جائیں اپنے ساتھ... کسی اچھے اسپتال میں ان کی دیکھ بھال ہوگی تو وہ جلد سنبھل جائیں گے۔ میں نے حماد کو بھی یہ آئیڈیا دیا ہے کہ مزید دیر نہ کرے اور چاچو کو لے کر ہمارے ساتھ چلے۔“

”بچے! کہہ تو تم ٹھیک رہے ہو، حماد سے میں بھی بات کرتا ہوں۔“

”پر شاہ نواز! یہاں وہ ہماری آنکھوں کے سامنے ہے تو ہمیں حوصلہ ہے۔ اتنی دور ہم کیسے جائیں گے؟“ اماں کا لہجہ بھرا گیا۔

”دادی! ہمت رکھیں چاچو کو وہاں اچھی ٹریٹ منٹ ملے گی“ بڑے ڈاکٹرز ہوں گے، دیکھیے گا وہ بہت جلد اچھے ہو جائیں گے۔“ اس نے اپنی دادی کو تسلی دی۔

”چلو اللہ بہتر کرے گا۔“ فی الوقت سب خاموش ہو گئے، رات میں شاہ نواز اپنے بھائی کے ساتھ اسپتال میں رہے تھے۔ جب کہ احراز کو رات گزارنا مشکل ہو گیا۔ ایک نئے اور انجان ماحول اور جگہ پر نیند آنا بہت دشوار تھا۔ ساری رات اس نے سوتے جاگتے گزاری تھی۔ کچھ دیر آنکھ لگی تھی کہ اذان کی آواز پر پھر سے جاگ گیا۔ وہ دالان میں آگیا لیکن وہاں آکر اسے شدید حیرت ہوئی تھی۔ گھر کے سب لوگ جاگ چکے تھے۔ خواتین نماز ادا کر رہی تھیں۔ دادا جی بھی شاید مسجد سے آئے تھے، ان کے ہاتھ میں تسبیح تھی۔ وہ انجانی سی شرمندگی کا شکار ہو گیا۔ ایک وہ لوگ تھے جو شاید سالوں نماز ادا نہیں کرتے تھے، صرف عید کی نماز تھی جو وہ لوگ ادا کرتے تھے۔ ڈیڈ واحد انسان تھے ان کے گھر میں جنہیں اس نے نماز ادا کرتے دیکھا لیکن وہ بھی باقاعدہ نہیں اور یہاں... اُف خدایا! ہم کیسے مسلمان ہیں؟ اس کے دل کو کچھ ہوا تھا۔ فریش ہو کر اس

نے وضو کیا اور نماز ادا کرنے مسجد گیا۔ واپسی پر اس کے دل کو بہت سکون ملا تھا۔ حویلی کے اندر قدم رکھا تو دادا جی کی آواز میں قرآن پاک کی تلاوت اس کی روح تک میں اتر گئی۔ وہ ان کے پاس ہی پلنگ پر آ بیٹھا۔ گھر کی خواتین بھی قرآن پاک پڑھ رہی تھیں لیکن دادا جی با آواز بلند تلاوت کر رہے تھے جو اس کے دل و دماغ کو پُر سکون کر گئی تھی۔

”اور پتر! رات کو نیند تو اچھی آئی نا!“ قرآن پاک رکھ کر دادا جی نے پوچھا۔ ”جی بس... آہی گئی تھی۔“ حالانکہ وہ رات بھر سو نہ سکا تھا پھر بھی وہ انہیں تسلی دے گیا۔

”کشف تو ہمارے ماحول میں یوں رچ بس گئی تھی جیسے وہ ہمیشہ سے ہمارے ساتھ ہو۔ کئی دن اس کے جانے کے بعد حویلی میں سونا پن رہا۔ بڑی پیاری دھی ہے کشف...!“ ان کے لہجے میں کشف کے لیے بہت پیار تھا۔

”وہ بھی آپ لوگوں کو بہت یاد کرتی ہے۔“

”اس سے مل کر یوں لگا جیسے شاہ نواز کی نو عمری لوٹ آئی ہو۔ وہ ہی عادتیں، ویسا ہی مزاج، دوسروں میں گھل مل جانے والی... مگر تیرا مزاج کچھ الگ ہے۔ لگتا ہے تجھے بھی ہم اچھے نہیں لگے نا!“

”ایسی کوئی بات نہیں دادا جی! آپ سب لوگ بہت اچھے ہیں، میں خوش ہوں آپ لوگوں سے مل کر۔“ اس نے مسکرا کر کہا۔ ان کی باتوں کے درمیان ہی ملازمہ نے ٹیبل وہاں رکھ کے ناشتا لگادیا تھا۔

”چل پتر! ناشتا کرتے ہیں۔“ دادا جی نے کہا تو وہ بھی ناشتے کی طرف متوجہ ہوا۔ پراٹھے، لسی، مکھن اتنا سب کچھ ناشتے پر دیکھ کر وہ چپ نہ رہ سکا۔

”دادا جی! میں اتنا بھاری ناشتا نہیں کرتا۔“

”ارے بچے! کچھ نہیں ہوتا۔ تُو نے کون سا روز آکر کھانا ہے یہ... چل کھالے!“ دادی بھی آگئیں۔

”نو دادی اماں! پلیز مجھے صرف چائے منگوا دیں، میں مزید کچھ نہیں لوں گا۔“

”خالی پیٹ چائے مت پینا، نقصان دیتی ہے۔“ دادی ابھی اسے ہدایت کر رہی تھیں کہ ملازمہ ٹرے سنبھالے آئی اور اس کے سامنے رکھ دی۔ سلائس، آملیٹ اور چائے۔

”شکریہ!“ وہ مسکرا دیا۔ ناشتے کے بعد وہ حماد کے پاس اسپتال چلا گیا۔ چاچو کی وہ ہی حالت تھی۔

”تجھے بھی“ کا مطلب وہ اچھی طرح سمجھتا تھا۔

”ارے نہیں دادا جی! ایسا نہیں ہے، بس میری طبیعت ہی ایسی ہے۔ میں خاموش رہتا ہوں نا اس لیے۔“ یہ سچ تھا کہ وہ کشف کی طرح جلد گھلنے ملنے والا بندہ ہرگز نہیں تھا۔ وہ تو اپنی ذات میں مگن، سنجیدہ مزاج، کم گو سا بندہ تھا اور پھر ظاہر ہے یہاں تو وہ زندگی میں پہلی بار آیا تھا۔

”مجھے لگا شاید تجھے بھی ہم اور ہمارا ماحول اچھا نہیں لگا۔“

”حماد! تم ڈاکٹر ہو، سمجھ دار ہو پلینز مزید دیر مت کرو، چاچو کو لے کر ہمارے ساتھ چلو۔“

”احزاز! میرے اسپتال میں کسی بھی چیز کی کمی نہیں ہے اور رہی ڈاکٹرز کی بات تو ان شاء اللہ دس بجے تک ڈاکٹرز یہاں پہنچ رہے ہیں ماموں کے آپریشن کے لیے، ملک کے بہترین ڈاکٹرز ہیں وہ۔“

”اوکے! جیسی تمہاری مرضی!“ اس نے مسکرا کر کہا۔ اسپتال دیکھ کر وہ اندازہ کر چکا تھا کہ اس اسپتال میں شہر کے بڑے سے بڑے اسپتال والی ہر سہولت موجود ہے۔ کہیں سے بھی یہ دیہات کا ایک عام اسپتال نہیں لگتا تھا جو حماد احسن کی محنت اور لگن کا منہ بولتا ثبوت تھا۔ احزاز کے دل کی خواہش تھی کہ اس کے چاچو صحت یاب ہو جائیں لیکن ڈاکٹرز کے پہنچنے سے پہلے ہی چاچو کی حالت بہت بگڑ گئی، انہیں سنبھالنا مشکل ہو گیا۔ حتیٰ کہ حماد خود بڑی طرح پریشان ہو گیا تھا، وہ مسلسل فون پر ڈاکٹرز سے رابطہ کر رہا تھا۔ ڈیڈ چاچو کے قریب ہی کھڑے تھے۔

”بھائی جی! میرا کوئی پتا نہیں... میری بچی...“

”حوصلہ رکھ عبد الجبار! تجھے کچھ نہیں ہوگا۔“ انہوں نے بھائی کو حوصلہ دیا۔ ڈاکٹرز کے پہنچتے ہی چاچو کو آپریشن تھیٹر لے گئے۔ ڈیڈ کی حالت اس وقت بہت خراب تھی۔

”ڈیڈ! ان شاء اللہ چاچو ٹھیک ہو جائیں گے۔“ اس کے اپنے دل میں عجیب سی مایوسی تھی مگر پھر بھی اس نے ڈیڈ کو حوصلہ دینا چاہا۔ بہتر کرنے والا تو اللہ ہے زندگی اور موت بے شک اس کے ہاتھ تھی انسان صرف دعا کر سکتا تھا جو وہ کر رہے تھے، دو گھنٹے بعد چاچو کو آئی سی یو میں منتقل کیا گیا تھا مگر اس وقت بھی ان کی حالت وہ ہی تھی۔ حماد احسن کے چہرے پر آنے والی مایوسی اور دکھ و اضطراب نے اسے فوراً ہی سمجھا دیا تھا۔ شام کو کہیں جا کر انہیں ذرا سا ہوش آیا تھا تو انہوں نے صرف ڈیڈ سے ملنے کی خواہش کی تھی۔ حالانکہ اس لمحے ان کی بیٹی سب سے زیادہ تڑپ رہی تھی ان کو دیکھنے کو... پندرہ بیس منٹ گزر گئے۔

”حماد بچے! دیکھ تو عبد الجبار اب ٹھیک تو ہے نا!“ اس وقت تقریباً سب ہی وہاں موجود تھے۔

”نانو! آپ پلیز دعا کریں‘ ماموں بہت جلد اچھے ہو جائیں گے‘ میں دیکھتا ہوں۔“ اس سے پہلے کہ حماد اندر جاتا ڈیڈ باہر آگئے۔

”حماد بیٹا! اماں جی‘ مدیحہ اور ابا جی کو اندر لے جاؤ‘ عبدالجبار سے مل لیں گے۔“ قبل اس کے کہ وہ لوگ ڈیڈ سے کچھ کہتے ڈیڈ خود ہی بول پڑے۔ پھر وہ سب تو چاچو کے پاس چلے گئے مگر احراز اپنے ڈیڈ کو دیکھ رہا تھا۔

”کیا بات ہے ڈیڈ! آپ کیوں اتنے الجھ سے گئے ہیں؟“

”نو بیٹا! آپ کو ایسے ہی محسوس ہو رہا ہو گا۔ میں ٹھیک ہوں۔“ احراز خاموش ہو گیا مگر رات کی تکان کی الجھن و فکر مندی حد سے سوا ہو گئی۔ اسے علم بھی نہ ہوتا اگر اچانک ہی اس کی آنکھ نہ کھلتی۔ رات کا جانے کون سا پہر تھا آج اسے کچھ نیند آئی تھی مگر پھر آنکھ کھل گئی۔ ڈیڈ اس کے ساتھ ہی تھے آج گیسٹ روم میں مگر ڈیڈ کو بیڈ پر نہ پا کر وہ اٹھ بیٹھا۔ حیرت اور پریشانی تب ہوئی جب اس نے ڈیڈ کو جائے نماز بچھائے گڑ گڑاتے ہوئے دیکھا۔ جانے وہ کیا مانگ رہے تھے اس رب سے... مگر ان کا آنسوؤں سے تر ہوتا چہرہ احراز سے نہ دیکھا گیا۔

”ڈیڈ...!“ اس نے کندھے پر ہاتھ رکھا تو وہ چونک گئے جلدی سے چہرہ صاف کیا۔ جائے نماز سمیٹ کر رکھی۔ ”آپ ٹھیک ہیں ناں ڈیڈ!“

”میں ٹھیک ہوں‘ بس یوں ہی دل پریشان سا ہو رہا تھا‘ سوچا اس رب کے آگے جھکنے سے دل کو سکون ملے گا۔ بس اس لیے...“ اگر یہ سچ تھا تو پھر ڈیڈ نظریں کیوں چرا رہے تھے‘ جب سے وہ چاچو سے مل کر آئے تھے عجیب سے اضطراب میں تھے۔

”نہیں ڈیڈ! کوئی بات ہے ضرور جو آپ مجھ سے چھپا رہے ہیں۔ پلیز ڈیڈ! کیا مسئلہ ہے؟“ وہ ان کے قریب ہی بیٹھ گیا۔ ان کا چہرہ اس لمحے بھی آنسوؤں سے بھیگا ہوا تھا۔

”احزاز! میں بد نصیب ہوں۔ میرے بھائی نے زندگی اور موت کی اس کشمکش میں مجھ سے صرف ایک خواہش کی ہے لیکن میں پوری نہیں کر سکتا۔ بس یہ ہی تڑپ مجھے سکون سے نہیں بیٹھنے دیتی ہے‘ میں کیا کروں؟“

”ڈیڈ! ایسی کیا خواہش ہے جو آپ پوری نہیں کر سکتے؟“

”میں کسی کو بھی مجبور نہیں کرنا چاہتا بچے! مگر اپنے بھائی کی آس بھری نظروں کا سامنا کرنے سے بھی کترا رہا ہوں۔“

”ڈیڈ! کیا آپ کے بھائی کی خواہش سے بڑی ہے وہ مجبوری جو آپ مان نہیں سکتے؟ اس وقت صرف چاچو کی فکر کریں۔ ایسی کیا مجبوری ہے وہ... مجھے بتائیں تو...؟“

”احزاز! تم میری مجبوری سمجھ لو گے میری بات مان لو گے؟ صرف تمہارے بس میں ہے‘ ہماری خواہش پوری کرنا‘ میرے بھائی کی خواہش کا پاس رکھنا۔“ ڈیڈ نے اس کے دونوں ہاتھ اپنے ہاتھوں میں تھام کر امید بھری نظروں سے دیکھا۔

”خدا کے لیے ڈیڈ! مجھے صاف الفاظ میں بتائیں نا کہ ایسا کیا کہہ دیا ہے چاچو نے اور میرے بس میں کیا ہے؟ میں ان کے کیا کام آسکتا ہوں؟“ وہ شدید الجھن کا شکار ہو گیا تھا۔

”احزاز! عبدالجبار نے مجھ سے ہاتھ جوڑ کر درخواست کی ہے کہ وہ مرنے سے پہلے اپنی بیٹی کا گھر بستا دیکھنا چاہتا ہے۔ ڈاکٹرز نے صاف الفاظ میں کہہ دیا ہے کہ اس کے پاس وقت نہیں ہے اور وہ چاہتا ہے کہ انہی دنوں میں مدیحہ کا نکاح ہو جائے۔“

”تو کیا ہوا؟ اس میں اتنا پریشان ہونے کی کیا ضرورت ہے؟“ اس نے ڈیڈ کو دیکھا۔

”احزاز! صرف مجھے بلا کر یہ بات کہنے کا مقصد یہ تھا کہ اس کی خواہش ہے کہ میں مدیحہ کا نکاح تم سے کر دوں۔“ کتنی آس امید سے ڈیڈ نے اسے دیکھا تھا جو یہ سُن کر ہی اچھل پڑا تھا۔

”کیا... نہیں... نہیں... یہ ناممکن ہے۔ پلیز ڈیڈ!“

”میں جانتا ہوں احراز! تبھی تو اللہ کے حضور معافی طلب کر رہا تھا کہ میں اپنے مرتے بھائی کی ایک خواہش تک پوری نہیں کر سکتا۔ کتنا لاچار ہوں میں...“ وہ بڑی طرح رو دیئے۔

”اُف خدایا! پلیز ڈیڈ!“ اس وقت احراز شاہ کی حالت پاگلوں سے بدتر تھی ایک طرف اس کا سارا مستقبل تھا تو دوسری طرف ڈیڈ اور چاچو کی خواہش۔ ”ایک انجان لڑکی... دیہاتی سی... میں ساری عمر ایسی لڑکی کے ساتھ کیسے گزار سکتا ہوں ڈیڈ!“

”احراز بچے! میں مجبور ہوں۔ میں جانتا ہوں کہ میں تمہارے ساتھ زیادتی کر رہا ہوں، اللہ گواہ ہے کہ میں تمہیں ساتھ لایا تھا مگر میرا ایسا ارادہ نہیں تھا مگر اپنے بھائی کی خواہش کے لیے میں تمہارے ساتھ ہاتھ جوڑتا ہوں، مجھے مایوس مت کرنا۔“

”ڈیڈ!“ اس کے پیروں تلے سے گویا کسی نے زمین کھینچ لی اور وہ خود کو گہری پستی میں ڈوبتا محسوس کرنے لگا۔ ”یہ کیا کر رہے ہیں آپ...!“ ڈیڈ کے دونوں ہاتھ تھام کر اس نے لبوں سے لگائے۔ ”آپ کو اپنی پرورش پر اتنا بھی اعتبار

نہیں ہے جو آپ مجھے یوں اپنی ہی نظروں میں گرا رہے ہیں؟ پلیز ڈیڈ! میں لاکھ خود سر اور ضدی سہی مگر اپنے ڈیڈ کا سر جھکنے نہیں دوں گا۔ آپ چاچو سے کہہ دیں۔ میں وہ ہی کروں گا جو آپ کی خوشی ہوگی۔ ”اس لمحے اس کے سامنے صرف ڈیڈ تھے، صرف ڈیڈ اور ان کی محبت... ڈیڈ نے اسے خود سے بھینچ لیا۔

اگلی صبح ہی اس کا اور مدیحہ کا نکاح ہو گیا شاید چاچو اسی انتظار میں جی رہے تھے، شام میں ہی خالق حقیقی سے جا ملے اور حویلی میں کہرام مچ گیا۔ وہ چاچو کی وفات کے بعد دو دن رہا پھر ڈیڈ کو کچھ دن بعد آنے کا کہہ کر چلا گیا کیونکہ حویلی کے لوگوں کو ابھی ان کی ضرورت تھی۔

...☆☆☆...

کشف اس کے کاندھے سے لگی رو رہی تھی اور جانے وہ کس الجھن میں تھا کہ اس کے کافی دیر رونے کے بعد اسے احساس ہوا کہ کشف کافی دیر سے رو رہی ہے اور وہ اسے تسلی تک نہ دے سکا۔

”کشف پلیر! خاموش ہو جاؤ، دیکھو زندگی موت تو اللہ کے ہاتھ ہے نا! ہم تو بے بس ہیں، اب رو مت... چاچو کے لیے دعا کرو۔“

”بھیا! ابھی تو ہم ملے تھے اپنوں سے... پہلی بار میں نے اپنے چاچو کو دیکھا تھا اور دوبارہ دیکھنا نصیب نہ ہو۔“ وہ پھر سے رو پڑی۔

”مجھے علم ہے کشف! تم نے تو پھر بھی ان کے ساتھ اچھے دن گزارے ہیں، ہنستے مسکراتے، تمہاری یادوں میں وہ دن رہیں گے مگر میں ان سے پہلی بار ملا بھی تو اسپتال میں۔ جب وہ شدید تکلیف میں تھے۔ میرے پاس تو ان کے حوالے سے کوئی مسکراتی یاد بھی نہیں ہے۔“

”بھیا! ہم کو اتنا بڑا دھچکا لگا ہے تو مدھو کی حالت کیا ہوگی؟ ماں بچپن میں ہی اسے چھوڑ گئی تھیں اور باپ کا سایہ بھی نہ رہا، وہ تو مر کر جی رہی ہوگی۔ کاش ان لمحوں میں میں اس کے پاس ہوتی۔ میرا دل پھٹ رہا ہے یہ سوچ سوچ کر کہ وہ کس حال میں ہوگی۔ بھیا! آپ نے اسے تسلی دی تھی؟ وہ آپ کی کزن ہے، آپ نے...“ اس لڑکی کے نام سے ہی اسے شدید الجھن ہونے لگی تھی۔

”اوہو کشف! میں نے ایسا کچھ نہیں کیا، تمہیں زیادہ شوق ہے نا اس سے ملنے کا تو ڈیڈ کے ساتھ آرہی ہے وہ۔ کرتی رہنا اس سے ہمدردی!“

”بھیا...!“ وہ ششدر رہ گئی۔ شاید احزاز کو بھی احساس ہو گیا تھا کہ جھنجلاہٹ میں شاید وہ غلط زبان استعمال کر گیا ہے۔

”کشف پلیر! اس لڑکی کا ذکر میرے سامنے مت کرنا، میرا دماغ پھٹنے لگا ہے۔“ وہ غصے سے کہتا اٹھ گیا اور کشف کو حیران کر گیا لیکن یہ حیرت زیادہ دن نہ رہی۔ ایک ہفتہ کے بعد جب ڈیڈ آئے تو مدھو واقعی ان کے ساتھ تھی۔

”آگیا تمہیں یاد... اپنا گھر...“ بجائے اس کے کہ مماکسی افسوس کا اظہار کرتیں، انہوں نے ڈیڈ کو دیکھتے ہی کاٹ دار لہجے میں کہا۔ ”اور یہ کون سا نیا تحفہ لائے ہو اب اپنے گاؤں سے...؟“

”زبان سنبھال کر بات کرو سلمیٰ! یہ میری بھتیجی ہے۔“

”تو...؟“ ممانے دوبارہ کہا پھر تنقیدی نظروں سے مدھو کو دیکھا۔ ”کتنے دن کے لیے لائے ہو یہ دیہاتی میم...“

”یہ اب...“ وہ ابھی بات مکمل کر ہی رہے تھے کہ کشف آگئی اور مدیحہ کو دیکھتے ہی اس سے لپٹ گئی۔ مدھو کا دل پھر بھر آیا اور وہ رو پڑی۔ کشف خود بھی رو رہی تھی۔ ڈیڈ نے ان دونوں کو چپ کرایا۔ ماما اب تک اسے یوں دیکھ رہی تھیں جیسے وہ انسان ہی نہ ہو۔

”کشف! مدیحہ کو اپنے ساتھ لے جاؤ تاکہ یہ فریش ہو جائے پھر اسے کھانا کھلاؤ۔“

”اوکے ڈیڈ!“ کشف اسے اپنے ساتھ اپنے کمرے میں لے گئی۔

”کیا مصیبت پڑ گئی تھی تمہیں جو ایک اجڑ گنوار کو گھر اٹھالائے... حویلی میں اس کے لیے جگہ تنگ پڑ گئی تھی کیا؟ باپ کے مرنے کے بعد؟“

”تم سے بات کرنا انتہائی فضول ہے سلمیٰ بیگم! بس ایک بات کان کھول کر سن لو کہ مدیحہ اب یہیں رہے گی ہمارے ساتھ...“

”مگر کیوں شاہ نواز؟“

”اس لیے کہ اب وہ اس گھر کی بہو ہے، تمہارے بیٹے کی بیوی ہے۔“ یہ خبر کسی ایٹمی دھماکے سے کم نہ تھی لمحہ بھر کو سلمیٰ بیگم کچھ بھی بولنے کی سکت کھو

بیٹھیں۔ احزاز شاہ بھی تبھی سنگ روم میں داخل ہوا تھا اور اپنے ڈیڈ کی بات سن چکا تھا۔ ماما کی پھٹی پھٹی نظریں اب اس پر رک گئی تھیں۔ جو اپنی جگہ جیسے چور بن گیا تھا۔

”احزاز! شاہ نواز نے کشف نے جو کیا سو کیا مگر تم سے مجھے یہ امید نہیں تھی۔“

”مجھے غلط مت سمجھیں ماما! یہ نکاح میری خوشی یا خواہش نہیں، مجبوری بن گیا تھا۔“

ڈیڈ نے تاسف سے بیٹے کو دیکھا، وہ اتنا جانتے تھے کہ احزاز اس نکاح سے خوش نہیں ہے مگر اندازہ نہیں تھا کہ وہ اپنی ماں کے سامنے یوں خود کو بری الذمہ قرار دے گا۔

”یہ ڈیڈ اور چاچو کی خواہش تھی...“ وہ مزید صفائی دے رہا تھا۔

”اس انسان نے پہلے میری اور اب میرے دونوں بچوں کی زندگی برباد کی ہے۔ میرے ہی باپ کی غلطی ہے یہ جو مجھے اب تک سہنا پڑ رہا ہے اور جانے کب تک اور سہنا پڑے گا۔ لیکن احزاز! میں تیری زندگی برباد نہیں ہونے

دوں گی۔ اس لڑکی کو میں ہر گز اپنی بہو تسلیم نہیں کروں گی۔ میرا نام بھی سلمیٰ نہیں جو شاہ نواز تمہاری اس دیہاتی میم کو میں نے دھکے مار کر باہر نہ نکالا۔“ وہ بڑی طرح چیخ رہی تھیں، احزاز انہیں خاموش کروا رہا تھا لیکن وہ ڈیڈ کو بھی دیکھ رہا تھا کہ وہ بھی زور سے بول پڑے تو ان کی طبیعت بگڑ جائے گی۔ مگر اس وقت اسے ڈیڈ کی آنکھوں میں صرف شکست نظر آئی تھی۔ انہیں احزاز سے یہ امید نہیں تھی کہ وہ یوں اپنی ناپسندیدگی کا اظہار کر کے اپنے باپ اور اس لڑکی کو بے مول کر دے گا، جس کی ساری زندگی اب اس سے وابستہ تھی۔

”مما پلیز! حوصلہ کریں۔“

”شکریہ بیٹا! تم نے کم از کم میرے مرحوم بھائی کے سامنے مجھے شرمندہ ہونے سے بچایا، تمہارا یہ احسان میں عمر بھر نہیں بھولوں گا۔ لیکن اب ساری عمر میں مدیحہ سے نظریں ملانے کے قابل بھی نہیں رہا کیونکہ میں تو اسے تمہارے نام کے حوالے سے اس گھر میں لایا تھا اور تم نے...“ مزید کچھ کہے بنا وہ اپنے کمرے میں چلے گئے۔

...☆☆☆...

”مدیحہ! یہ سچ ہے؟ اُف خدایا! میں بہت خوش ہوں۔“ یہ خبر سن کر وہ واحد انسان تھی گھر میں جو بہت خوش تھی۔ ”تم میری بھابی ہو؟ واہ...!“ اس نے مدیحہ کو گھما ڈالا تھا۔ دو دن ہو گئے تھے مدیحہ کو یہاں آئے اور وہ اس بات کا اندازہ اچھی طرح لگا چکی تھی کہ آئی اور احزاز کے لیے اس کا وجود کتنا حقیر اور بے معنی تھا۔

”اگر وہ مجھے دل سے نہیں اپنا سکتا تھا تو منع کر دیتا... پتا نہیں کیوں بابا نے... یہ... سب کیا...“ اس نے گہری سانس خارج کی۔ کشف اس کی اس کشمکش سے واقف تھی۔

”فکر مت کرو مدھو! دھیرے دھیرے سب ٹھیک ہو جائے گا۔ بھیا! تمہارے لیے اور تم ان کے لیے قطعی انجان ہو مگر جب ایک دوسرے کے قریب

رہو گے تو سب ٹھیک ہو جائے گا۔ میرے بھیا بہت اچھے ہیں بس تھوڑا وقت لگے گا تمہیں...”

”تم ٹھیک کہتی ہو کشف!“ اس نے پلکوں سے موتی صاف کیے۔

”پلیز مدھو! ماما کی باتیں دل پر مت لینا۔“

”کشف! میں اچھی طرح جانتی ہوں کہ انہیں ہم سب سے کتنی نفرت ہے۔ پھر یہ تو ان کے لیے ایک شاک ہی ہے۔ میں اتنی نہ سمجھ تو نہیں کہ سمجھ نہ سکوں۔ تم بے فکر رہو، جب میں نے یہیں رہنا ہے تو ہر رویہ اور ہر قسم کی بات سننے کا حوصلہ بھی پیدا کر لوں گی۔“ مدیحہ نے سچائی سے کہا تو کشف کو شرمندگی نے گھیر لیا۔

”اچھا تم اٹھو... اپنا حلیہ درست کرو پھر میرے ساتھ شاپنگ کے لیے چلو۔ مجھے تمہارے لیے تمہاری شادی کا گفٹ بھی لینا ہے۔“

”میرا دل نہیں چاہ رہا کشف!“

”ارے میں تم سے پوچھ کب رہی ہوں، میں تمہیں آرڈر کر رہی ہوں

اوکے...؟ پانچ منٹ میں تیار ہو کر نیچے آجاؤ۔“ کشف نے اسے زبردستی واش

روم میں دھکا دیا۔ وہ مجبوراً تیار ہو کر جب باہر نکلی تو احزاز شاہ سے سامنا ہو گیا۔

”تم میرے روم میں... کیا لینے آئی تھیں؟“

”وہ کشف نے مجھے زبردستی...“ اس قدر سخت لہجہ اور لفظوں پر یکدم اس کا لہجہ اور آنکھیں بھر آئی تھیں۔ مگر شاہ نواز نے جو اسی وقت وہاں آئے تھے فوراً اس کا دفاع کیا۔

”تمہارا اور اس کا روم اب الگ تو نہیں ہے احزاز! وہ تمہاری بیوی ہے اور...“

”مگر ڈیڈ...“ اس نے درمیان میں ہی ڈیڈ کو ٹوکا۔ ”آپ جانتے ہیں کہ میں اپنی چیز انجان لوگوں سے شیئر نہیں کرتا۔“

”جس کے ساتھ زندگی شیئر کی ہے اس کے ساتھ ہر چیز شیئر کرنے میں کوئی حرج نہیں ہے۔“

”پلیز ڈیڈ! یہ میرے بس سے باہر ہے۔“ اس نے ایک اچلتی نظر اس پر ڈالی اور ڈیڈ کو جواب دے کر کمرے میں چلا گیا۔

”آئی ایم سوری مدیحہ بیٹا! شاید میں ہی تمہارا قصور وار ہوں مگر بیٹا! مجھے یقین ہے دھیرے دھیرے سب ٹھیک ہو جائے گا۔“ مدیحہ کی آنکھوں کی نمی ان سے چھپ نہیں سکی تھی۔

”نہیں بابا!“ اس کے منہ سے بے اختیار نکلا تھا پھر خود ہی لب کچل گئی۔
 ”مدھو!“ انہوں نے شفقت سے اس کے سر پر ہاتھ دھرا۔ ”میں تمہارے لیے بابا ہی ہوں تمہارا... مجھے خوشی ہوگی اگر تم مجھے بابا کہو گی۔“
 ”تھینک یو!“ وہ یک دم ان کے سینے سے لگ گئی اور بے اختیار رو پڑی۔

...☆☆☆...

کچھ دن تو لگے مگر پھر وہ اس گھر کی روٹین کی عادی ہو گئی تھی۔ کشف کی پوری کوشش ہوتی کہ اسے بور نہ ہونے دے۔ بابا آفس کے بعد کا سارا وقت اس کے ساتھ ہی گزارتے تھے۔ آنٹی کی مصروفیات تمام گھر سے الگ تھیں، وہ رات کے دوسرے پہر گھر آتی تھیں اور دوپہر کو اٹھتیں، ناشتے کے بعد پارلر چلی جاتیں۔ فارغ ہوتیں تو ان کی فرینڈ گھر پر ہی آجاتیں۔ ایسے میں وہ خود کو کمرے میں بند کر لیتی تھی۔ ویسے بھی اس کی کوشش ہوتی تھی کہ

وہ کم سے کم ان کے سامنے آئے۔ رہا احزاز تو وہ سامنے ہو تو اسے اس کے ہونے نہ ہونے سے فرق نہیں پڑتا تھا۔ صبح ناشتے کے بعد وہ آفس جاتا، شام کو آتا چائے وغیرہ کے بعد باہر نکل جاتا پھر رات گئے لوٹتا تھا۔ دھیرے دھیرے وہ اس کی ساری روٹین سمجھ گئی تھی اور اب اس نے بوریت سے بچنے کا طریقہ بھی ڈھونڈ لیا تھا۔ وہ گھر کے مختلف کام اپنے ہاتھوں سے کرتی تھی۔ خاص کر احزاز کے سارے کام... اس کے کپڑے پریس کرنا، پالش کرنا، اس کے کمرے کی صفائی، حتیٰ کہ اس کے لیے کھانا بھی وہ خود پکاتی تھی حالانکہ وہ اچھی طرح جانتی تھی کہ یہ سب کر کے بھی اسے کوئی صلہ نہیں ملے گا۔ احزاز کی نظر میں وہ آنٹی کی طرح تھی قابل نفرت... احزاز اسے گھر میں ادھر ادھر نوکروں کی طرح کام کرتے دیکھ کر مزید چڑ جاتا تھا۔ لائف پارٹنر کے حوالے سے اس نے کیا سوچا تھا اور ڈیڈ نے یہ جاہل، گنوار اس کے لیے منتخب کی تھی۔ اسے تو پڑھی لکھی، قدم سے قدم ملا کر چلنے والی بیوی چاہیے تھی۔ بااعتماد اور اس کی تمام تر سوشل ایکٹیویٹیز میں حصہ لینے والی... جس کو اگر اپنے فرینڈز سے ملواتا تو شرمندگی نہ ہوتی اور اب وہ کس منہ سے بتائے

گا سب کو کہ وہ شادی کر چکا ہے، وہ بھی ایک دیہاتی اجڑ گنوار سے۔ جسے نوکروں والے سارے کام آتے ہیں۔

”یہ ہے اس کی لائف پارٹنر...!“ وہ شدید الجھن کا شکار ہو جاتا تھا مگر ڈیڈ کا کیا کرتا، صرف ان کی خاطر وہ اسے برداشت کرنے پر مجبور تھا اور اسی رات کو ڈیڈ نے اس سے کہا۔

”میں تمہاری شادی کا باقاعدہ اعلان کرنا چاہتا ہوں۔ تم خود دن سلیکٹ کر لو۔“

”ڈیڈ یہ ضروری ہے... میرا مطلب ہے کہ اس سب کی کیا ضرورت ہے؟“ ڈیڈ نے حیرت سے اس کی شکل دیکھی۔

”احزاز تمہاری شادی کی پارٹی ضروری نہیں؟ تم اپنے دوستوں کو یہ بتانا نہیں چاہتے کیا؟“

”نو ڈیڈ! میرا مطلب ہے خود ہی سب کو پتا چل جائے گا۔“

”میں فیصلہ کر چکا ہوں احزاز تم اور تمہاری ماں سُن لے، بہتر ہو گا کہ کوئی بھی بد مزگی نہ ہو۔“

”مما تو جمعے کو اسلام آباد جا رہی ہیں۔“ اس نے اطلاع دی۔

”تو ٹھیک ہے، اتوار کو رکھ لیتے ہیں۔“

”جو آپ بہتر سمجھیں۔“ اسے ناچار ماننا پڑا۔

جب دل کی مرضی ہی نہیں تھی تو پھر... مما کو پتا چلا تو انہوں نے مدھو کو بہو تسلیم کرنے سے صاف انکار کر دیا۔

”تم تسلیم نہ کرو مگر حقیقت بدل نہیں سکتی، مدیحہ اب اس گھر کی بہو ہے۔“

”کم از کم میرے بیٹے کے قابل تو بہو لاتے شاہ نواز! لڑکی تو ہمارے گھر کے نوکروں سے بھی گنتی گزری ہے۔“

”خاموش رہو سلمیٰ بیگم!“ ڈیڈ نے انگلی اٹھا کر انہیں چپ کرایا۔

مما کی نہ نہ کے باوجود گھر میں پارٹی کی تیاریاں زور و شور سے ہو رہی تھیں۔
شاہ نواز نے اپنے تمام بزنس سے وابستہ دوستوں کو مدعو کیا تھا اور احزاز کے
حلقہ احباب کو بھی انہوں نے خود مدعو کیا تھا۔

اتوار کی شام ان کے گھر میں چہل پہل کا سماں تھا۔ مدیحہ کو کشف نے بہت
خوب صورت دلہن کا روپ دیا تھا۔ ڈیڈ نے احزاز سے پہلے ہی کہہ دیا تھا کہ
مہمانوں کے سامنے مس بی بیو نہیں ہونا چاہیے۔ سو مجبوراً اسے اپنے ساتھ مدیحہ
کو لیے ہر شخص سے تعارف کرانا تھا۔

”واہ یار! بھابی تو بہت پیاری ہیں، تم تو بہت اسمارٹ نکلے۔“

”بہت خوب!“

”حسین ترین!“

یہ الفاظ اس کے لیے حیران کن تھے، اس کے حلقہ احباب میں تمام لوگوں نے
اس کی تعریف کی تھی۔ مما کے لیے بہت مشکل ہو رہا تھا یہ سب کرنا ان کی
فرینڈز ان سے گلہ کر رہی تھیں۔

”سلمیٰ! ہم خفا ہیں تم سے، تم نے ہم سے چھپایا اپنی بہو سے ملوایا بھی نہیں؟“

”دراصل یہ سب بہت اچانک ہوا، کسی کو بتا بھی نہ سکے اور یہ پارٹی ہم نے اسی
لیے تو دی ہے نا!“ انہوں نے زبردستی مسکراتے ہوئے کہا۔

”ماشاء اللہ تمہاری بہو بہت پیاری ہے...“ ان کی قریبی دوست نے دور
کھڑے احزاز اور مدیحہ کو تو صیفی نظروں سے دیکھ کر کہا۔ ”بہت خوب
صورت جوڑا لگ رہا ہے۔“

”شکریہ!“ انہوں نے نظر گھمائی تو اس وقت وہ گنوار واقعی میک اپ کے
باعث اچھی لگ رہی تھی۔ کشف بھی اسے بہت سراہ رہی تھی۔

”مدیحہ! آج تم بہت پیاری لگ رہی ہو۔“

”تھینک یو!“

”ہے نا بھیا! مدھو پیاری لگ رہی ہے نا!“ کشف نے احزاز کو شرارتی نظروں
سے دیکھا۔ وہ لب بھینچ گیا۔

”پتا نہیں!“ جہاں اس نے کشف کو حیران کیا تھا، وہیں اس کی ساری خوش
فہمی بھی خاک میں ملا دی تھی۔ وہ جھنجلا کے دور کھڑے اپنے دوست کی طرف
بڑھ گیا۔ پارٹی رات گئے تک جاری رہی مگر مدیحہ تھک گئی تھی۔ ایک تو اس

نے اتنے بھاری کپڑے زندگی میں پہلی بار پہنے تھے، اتنی جیولری اور میک اپ سے اب اسے الجھن ہونے لگی تھی تب ہی جب اس نے دیکھا کہ سب ادھر ادھر مصروف ہیں تو وہ خاموشی سے اندر کی طرف بڑھی تھی مگر قسمت...! راستے میں ہی احزاز مل گیا۔

”تم کہاں جا رہی ہو؟“

”وہ... میں...“ وہ گڑبڑا گئی۔ احزاز نے بے ارادہ نظر بھر کر اسے دیکھا تھا پل بھر کو وہ نظریں ہٹانا بھول گیا۔ سرخ اور گولڈن لباس اس کی سفید رنگت پر دمک رہا تھا۔ گہرا میک اپ اور جیولری پہنے وہ دلہن کے روپ میں کوئی اپسرا لگی تھی۔

”میں تھک گئی ہوں، آرام کرنا چاہتی ہوں۔“

”یہ پارٹی ڈیڈ نے تمہارے اعزاز میں دی ہے میڈم! اور تمہیں نخرے سوجھ رہے ہیں۔“

”پلیز میں مزید اتنے بھاری ڈریس میں نہیں گھوم سکتی۔“ وہ التجائیہ انداز میں بولی شاید وہ خود بھی اندازہ کر سکتا تھا کہ کئی گھنٹے اتنا وزن اٹھائے گھومنا مشکل ہے۔

”اوکے!“ سر جھٹک کر جیسے اس پر احسان کرتا وہ تیزی سے آگے بڑھ گیا او ر مدیحہ نے اندر جا کر سکھ کا سانس لیا۔ کپڑے تبدیل کیے، جیولری، میک اپ، صاف کر کے وہ سکون سے لیٹی تو پل بھر میں نیند آگئی۔ جب تمام مہمانوں سے فارغ ہو کر وہ کمرے میں آیا تو اپنے بیڈ پر محترمہ کو سوتا پا کر جی جان سے جل گیا۔

”ڈیڈ بھی نا!“ اسے پتا تھا کہ یہ مدھو کی ہمت نہیں ہو سکتی تھی۔ صرف ڈیڈ کے کہنے پر وہ اس کے کمرے کی شکل دیکھتی تھی۔ وہ تیزی سے لپکا تو اسے اٹھانے تھا مگر بے سدھ سوتا دیکھ کر دل نہیں چاہا اور اس وقت تماشا کرنا

بھی بے کار ہے۔ ڈیڈ سے کچھ کہوں گا تو ممالگ ہنگامہ کھڑا کر دیں گی۔ وہ تکیہ اٹھا کے صوفے پر آگرا۔

...☆☆☆...

رات دیر سے سونے کے باوجود صبح انجانی سی آواز پر آنکھ کھل گئی تھی اس کی۔ مدیحہ جائے نماز بچھائے فجر کی نماز ادا کر رہی تھی اور اس کی چوڑیوں کی چھن چھن نے اسے ڈسٹرب کیا تھا نیند سے۔ وہ اٹھ کر بیڈ پر چادر تان کر لیٹ گیا، مگر پھر بھی اسے نیند نہیں آئی۔ نماز کے بعد اس نے قرآن پاک کی تلاوت کی، اس کے بعد کمرے میں بے ترتیب چیزیں درست کیں۔ احزاز کے کپڑے، جوتے، تولیہ... ہر چیز تیار کر کے رکھی پھر ڈریسنگ ٹیبل کے سامنے آکھڑی ہوئی اور بال سلجھانے لگی۔ احزاز نے بنا دوپٹے کے اسے پہلی بار دیکھا تھا۔ اس کے بال بہت خوب صورت تھے، لمبے سیاہ بال جنہیں چوٹی کی شکل میں گوندھ کر اس نے پھر سے دوپٹا سر پر جمایا تھا اور کمرے سے باہر نکل گئی۔ وہ سونا چاہتا تھا مگر نیند اڑ گئی تھی لہذا اٹھ کر واش روم میں گھس گیا۔ تیار ہو کر نیچے آیا تو وہ ڈیڈ اور کشف کے ساتھ بیٹھی ناشتا کر رہی تھی۔

”گڈ مارنگ!“ کہتا وہ بھی ان کے ساتھ ناشتے کے لیے ڈائننگ ٹیبل پر آگیا تھا۔

”ڈیڈ! آپ آفس نہیں جائیں گے؟“ ڈیڈ کو عام سے حلیے میں دیکھ کر اس نے پوچھا۔

”نو بیٹا! آج کچھ تنہا محسوس کر رہا ہوں، آرام کروں گا۔“

”ڈیڈ! پھر آپ آج مدھو کو لے کر اسپتال آجائیے گا۔ میں اسے اپنے کولیگز سے ملواؤں گی اور وہیں سے ہم گھومنے جائیں گے۔ آج ڈنر باہر کریں گے۔ یہ بے چاری تو گھر میں بور ہو جاتی ہوگی۔“ کشف ڈیڈ سے مخاطب ہوئی۔

”نہیں بابا! میں گھر میں ٹھیک ہوں۔“ مدیحہ دھیمے لہجے میں بولی تھی۔ احزاز نے ایک نظر اسے دیکھا پھر سر جھٹک گیا۔

”کشف! تم کہاں اپنا ٹائم ضائع کرو گی۔ انہیں گھر کے کام کرنے کی عادت ہے اور بس...“ وہ بھناتا ہوا اٹھا اور اپنا بیگ اٹھا کر باہر نکل گیا۔ مدھو لب کچنے لگی۔

”مدھو! تم ان کی بات کا بُرا مت مانا کرو۔“ کشف نے اس کی اتری صورت دیکھی تو کہا۔

”کشف! تم جاؤ تمہیں دیر ہو رہی ہے‘ میں مدیکہ سے بات کروں گا۔“ ڈیڈ نے اسے کہا وہ مدھو کا رخسار تھپتھپاتی اٹھ کھڑی ہوئی۔ ناشتے کے بعد بابا اسے اپنے ساتھ اسٹڈی روم لے آئے۔ ”مدیکہ! یہاں بیٹھو۔۔۔“ اسے اپنے پاس بٹھایا، انہوں نے اس کا ہاتھ اپنے ہاتھوں میں تھام کر تھپکا۔ ”بچے! میں جانتا ہوں‘ تم دونوں کے درمیان آج جو رشتہ ہے‘ وہ صرف ہماری مرضی سے ہے۔ تم دونوں کی خوشی سے نہیں لیکن بیٹا! اب جو ہو گیا وہ ہو گیا۔ اب یہ تمہارے ہاتھ میں ہے کہ تم دونوں یہ فاصلہ کس طرح ختم کرتے ہو۔ یہ سچ ہے کہ گھر بسانے کے لیے عورت کو سب سے زیادہ قربانیاں دینی پڑتی ہیں۔ بچے! احزاز کے اور تمہارے مزاجوں میں بہت فرق ہے اور یہ فرق مٹانے کے لیے تمہیں خود کو بدلنا ہو گا۔“

”بابا! میں کوشش تو کرتی ہوں مگر مجھے لگتا ہے کہ میں ان کے معیار پر پوری نہیں اتر سکتی۔“

”نہیں میرے بچے! مایوس نہیں ہوتے۔ وہ بظاہر پتھر بنا رہتا مگر اندر سے بہت نرم ہے۔ بیٹا دیکھو! وقت کے ساتھ ساتھ ہر چیز بدل جاتی ہے‘ مجھے امید ہے کہ اگر تم کوشش کرو تو احزاز بھی بدل جائے گا۔“ انہوں نے پیار سے سمجھایا۔ ”اسے یہ سادہ سی ہر وقت گھر کے کام کرنے والی بیوی نہیں چاہیے۔ تم جان گئی ہو نا تو سب سے پہلے خود میں بدلاؤ‘ لاؤ۔ اپنا رہن سہن بدلو‘ ڈریسنگ بدلو۔ خود کو ہر وقت اس حلیے میں مت رکھا کرو۔ اپنی آٹمی کی طرح تیار رہا کرو۔ مصروفیت صرف گھر کے کام میں نہیں ہوتی۔۔۔ اپنے لیے کوئی تفریح ڈھونڈو‘ خود کو مصروف رکھو بس احزاز کا خیال رکھنا تمہاری ذمہ داری ہے‘ وہ مت بھولنا۔“

”پر پاپا! میں یہاں کسی سے واقف نہیں ہوں‘ یہ شہر‘ یہاں کے لوگ میرے لیے نئے ہیں۔“

”مجھے پتا ہے‘ یہ ہی اعتماد تو میں چاہتا ہوں کہ تمہارے اندر پیدا ہو کہ تم نئے ماحول اور نئے لوگوں میں خود کو ایڈجسٹ کرو کہ لوگ تم پر رشک کریں۔ احزاز کو پانا مشکل ہے مگر ناممکن نہیں۔ اب میں تمہیں بتاتا ہوں کہ تم

کیسے خود کو اس کی پسند کے مطابق ڈھال سکتی ہو اور جو تم چاہتی ہو کہ احزاز میں یہ کمی یا خامی ہے وہ دور ہو جائے تو وہ بھی تم کر سکتی ہو۔ اب تم میری باتیں دھیان سے سنو۔۔۔“ انہوں نے مدیحہ کو پیار سے سمجھایا۔ ساتھ ساتھ اسے وہ تمام باتیں بھی بتائیں جن سے ان کی زندگی بدل سکتی ہے۔

...☆☆☆...

وہ رات گئے لوٹا تو تمام ملازم سونے جا چکے تھے اور بھوک سے اس کا بڑا حال تھا۔ وہ خود کچن کی طرف بڑھا مگر تب ہی کچن کی لائٹ آن ہوئی۔ اس نے حیرت سے دیکھا، مدیحہ اس کے لیے کھانا نکال رہی تھی۔

”آپ ہاتھ دھولیں، میں کھانا گرم کر دیتی ہوں۔“ اس کی آواز پر اس نے وہیں سنک میں ہاتھ دھوئے اور کرسی کھینچ کر بیٹھ گیا۔ مدیحہ نے کھانا اس کے سامنے رکھ دیا، وہ خاموشی سے کھانے لگا۔

”کافی بنادوں؟“ وہ جان چکی تھی کہ اس وقت وہ کافی پیتا ہے۔

”تم رہنے دو، میں دودھ پی لوں گا۔“ یہ ہی وہ چاہتی تھی کہ رات کے وقت کافی چھڑوا دے کیونکہ نیند خراب ہوتی ہے۔ وہ کھانا کھا کے کمرے میں چلا گیا

اور برتن وغیرہ دھو کر جب وہ اوپر آئی تو اس کے لیے دودھ لانا نہیں بھولی تھی۔

”یہ دودھ۔۔۔“ وہ جو اس وقت فائل پھیلانے جانے کیا کھوج رہا تھا، حیران رہ گیا۔ یعنی اسے یاد تھا۔ مدھو نے تکیہ اٹھایا اور صوفے پر جالیٹی۔ احزاز نے ایک اچلتی نظر اس پر ڈالی پھر کام میں لگ گیا۔

صبح الارم کی تیز آواز پر اس کی آنکھ کھلی۔ مدیحہ خود الارم لگا کر واش روم میں چلی گئی تھی، غصے سے لال پیلے ہوتے ہوئے اس نے الارم بند کیا تب تک وہ باہر آچکی تھی۔ جائے نماز بچھا کر نماز پڑھنے لگی شاید احزاز کو اس کی یہ واحد خوبی بھائی تھی وہ عجیب سے احساس سے دوچار ہوا تھا۔ نیند بھک سے اڑ گئی تھی۔ وہ اٹھا، وضو کیا اور نماز کے لیے چلا گیا۔ یہ دیکھ کر مدیحہ کو بہت خوشی ہوئی تھی۔ یعنی بابا ٹھیک کہتے ہیں، کوشش کرنے سے ہر چیز بدل جاتی ہے۔ یہ اس کی پہلی کامیابی تھی اور وہ بہت خوش تھی۔ نماز کے بعد احزاز

کمرے میں آیا تو وہ غائب تھی البتہ کمرے کی صفائی حیران کن تھی۔ اس ایک ڈیڑھ ماہ میں اس کا کمرہ ہر وقت چمکتا تھا اور اسے ملازم کے پیچھے چیخنا بھی

نہیں پڑتا تھا۔ ناشتے کے لیے آیا تو وہ ٹیبل پر ناشتا لگا رہی تھی۔ آج اس کے چہرے پر عجیب سی چمک تھی، مسکراہٹ بھی الگ تھی۔ ڈیڈ اور کشف شاید اب تک سوئے ہوئے تھے۔ وہ کرسی کھینچ کر بیٹھ گیا۔

”ڈیڈ اور کشف نہیں کریں گے ناشتا؟“

”کشف رات دیر سے آئی تھی۔ کسی آپریشن میں مصروف تھی اور بابا آفس جا چکے ہیں۔“ اس کے منہ سے ”بابا“ بہت بھاتا تھا اسے بنا جواب دیئے ناشتا کر کے وہ بھی چلا گیا اور مدیحہ جلدی جلدی کام ختم کرنے لگی کیونکہ آج اسے کشف کے ساتھ پارلر جانا تھا۔ اس کے لبوں پر بے ساختہ مسکراہٹ آگئی۔

ہر دن احزاز کو مدیحہ کا ایک نیا روپ دکھتا تھا۔ وہ اس پر توجہ دینا نہیں چاہتا تھا مگر جانے کیسے خود بخود وہ اس کی توجہ کا مرکز بن جاتی تھی۔ اس کے اندر آنے والا چینیج بہت انوکھا تھا۔ آج انہیں کسی بزنس پارٹی میں جانا تھا اور ڈیڈ کا حکم تھا کہ مدھو ساتھ جائے گی کیونکہ تمام لوگ ہی اپنی بیگمات کے ساتھ ہوں گے۔

”لیکن بابا...!“ آج ڈیڈ کی جگہ بابا کہا تو خود ہی سٹیٹا گیا۔ شاہ نواز کے لیے بھی یہ حیران کن مگر خوش گوار تھا۔

”بہت خوب صورت لگتا ہے تمہارے منہ سے بابا کہنا... ڈیڈ مت کہا کرو۔“

”وہ کہاں ہمارے ساتھ جائے گی؟ آپ جانتے ہیں ناکہ وہاں کس طرح کے لوگ آئیں گے اور...؟“

”بابا میں تیار ہوں۔“ چہکتی آواز کے ہمراہ وہ آئی تھی اور پل بھر کو تو احزاز نے اسے پہچانا تک نہیں۔

بلیو ساڑھی، خوب صورت ہیر کٹنگ، میک اپ اور میچنگ جیولری ہر لحاظ سے بہترین۔ وہ ایک لمحے کو سوچ میں پڑ گیا کہ یہ مدیحہ ہے۔

”احزاز! تم تیار ہو جاؤ“ میں تمہاری ماما کو دیکھتا ہوں۔ ان کی تیاری میں تو رات ہو جائے گی۔“ ڈیڈ اسے حکم دے کر چلے گئے اور وہ اپنی حیرت چھپاتا کمرے کی طرف بڑھ گیا۔ اس کی ہر چیز بیڈ پر رکھی اس کی منتظر تھی۔ پانچ منٹ لگے تھے اسے تیار ہونے میں... جب وہ نیچے آیا تو ماما اور ڈیڈ اپنی گاڑی میں بیٹھ چکے تھے اور مدیحہ اس کا انتظار کر رہی تھی۔ اس کے بال بہت خوب صورت

تھے اور اب اس نئی میز کٹنگ نے ان کو مزید سنوار دیا تھا۔ کھلے بالوں میں وہ اچھی لگتی تھی۔ وہ دل کو روک رہا تھا مگر وہ خود ہی تعریف کرنے پر مجبور تھا۔

”چلو...!“ بے نیازی کی اداکاری کرتا وہ گاڑی کی طرف بڑھ گیا اور مدیحہ بھی چپ چاپ اس کے ہمراہ فرنٹ سیٹ پر بیٹھ گئی۔

...☆☆☆...

دھیرے دھیرے اسے محسوس ہونے لگا تھا کہ اس کے تمام کام بہت اچھے طریقے سے ہونے لگے ہیں۔ شاید اس لیے کہ مدیحہ اس کے تمام کام خود کرتی تھی اور اب جب وہ ان تمام چیزوں کا عادی ہونے لگا تو یک دم ہی پھر چیلنج آگیا۔ مدیحہ کے ہاتھ کا ناشا کرنے کی عادت پڑی تو اب اسے ملازم کے ہاتھ کا کھانا پسند نہ آتا اور آج جب ناشا ملا تو وہ چڑ گیا۔

”کیا مسئلہ ہے“ آج نہ چائے میں ذائقہ ہے، نہ آملیٹ مزے کا ہے۔“

”بھیا جی! دراصل بھابی آج جلدی میں تھیں۔ ناشا میلنے بنایا ہے۔“ یعنی آج مدیحہ کے ہاتھ کا بنا ناشا نہیں تھا مگر اسے کیا جلدی تھی۔ صبح کمرے میں بھی وہ اس کی افراتفری نوٹ کر رہا تھا۔

”پھر کھا بھی خود لینا۔“ وہ ناشا چھوڑ کر اٹھ گیا۔ شاہ نواز احمد کے ہونٹوں پر آنے والی مسکراہٹ بہت جان دار تھی، یعنی ان کا بیٹا یہ تمام چیزیں نوٹ کر رہا تھا۔ اب وہ مدیحہ کے ہاتھ کے ذائقے کا عادی ہو چکا تھا اور اس کی کمی اب محسوس کرے گا، ضرور کرے گا۔

شام میں وہ آفس سے لیٹ آیا تھا چونکہ اب وہ بہت کم رات کو باہر جاتا تھا۔ کھانا اکثر اب ڈیڈ کے ساتھ کھاتا تھا پھر آفس کا کام جو ہوتا وہ دیکھ کر جلد سو جاتا تھا۔ تاکہ فجر کی نماز مس نہ ہو۔ ہاں مدیحہ نے اسے یہ احساس دلایا تھا۔ بے شک زبان سے نہیں، اپنے عمل سے سہی، اس کی کوشش ہوتی تھی کہ

ساری نمازیں باقاعدگی سے ادا کرے مگر چونکہ نئی نئی روٹیں تھی تو عادی ہونے میں ٹائم تو لگنا تھا۔

رات کے کھانے پر صرف ڈیڈ تھے۔ اسے کشف اور مدیحہ کی کمی محسوس ہوئی مگر بولا نہیں۔ مگر کھانا شروع کرتے ہی چپ نہ رہ سکا۔

”آخر ہو کیا گیا ہے تمہیں مانی! تمہارا کام پر دھیان کیوں نہیں رہا۔“

”کیوں بھیا جی! کیا ہوا؟“

”کوفتے تم نے بنائے ہیں نا! پچھلے ہفتے کتنے مزے دار بنے تھے مگر آج ان میں ذرا بھی مزا نہیں ہے۔“

”بھیا جی! پچھلے ہفتے کوفتے بھابی جی نے بنائے تھے آج انہیں کشف باجی کے ساتھ پارٹی پر جانا تھا نا! اس لیے کھانا مجھے بنانا پڑا۔“ مانی کی وضاحت سے اس کا دماغ گھوم گیا۔ نہ صبح ناشتہ کیا، نہ رات کا کھانا اچھا لگا۔

”ڈیڈ! آج کل آپ کی چہیتی کہاں مصروف رہتی ہیں؟“ شاہ نواز کے لیے یہ سوال خوشی کا باعث تھا یعنی مدیحہ کا وجود اس کے لیے بے معنی نہیں رہا۔

دھیرے دھیرے وہ اس کی زندگی میں شامل ہو رہی تھی، چاہے وہ اس بات کا اظہار برملا نہ کرے مگر اس کے تیور اس کا ثبوت ہیں۔

”مانی سن! اس میں بھڑکنے کی کیا بات ہے؟ وہ بھی ہماری طرح جیتی جاگتی انسان ہے، بوریت سے تنگ آگئی تھی سو اس نے جاب کر لی۔“

”جاب! گھریلو ملازمہ کی؟“ اس کے لہجے میں طنز امڈ آیا۔

”وہ اسکول ٹیچر ہے احراز!“ شاہ نواز نے ٹوکا۔

یہ بات اس کے لیے جھٹکے سے کم نہ تھی کیونکہ مم کے بقول گاؤں میں تعلیم کا تصور نہیں ہوتا اور لڑکیوں کی تعلیم کے تو وہ لوگ سخت خلاف ہوتے ہیں۔

”ٹیچر! کیا مطلب؟ وہ تعلیم یافتہ ہے؟“

”اس نے گریجویشن کر رکھا ہے۔ یہ اور بات ہے کہ اس میں ہم شہر میں رہنے والوں کی طرح شو آف کرنے کی عادت نہیں ہے۔ سارا دن وہ گھر میں اکیلی رہتی تھی، میلنے اسے مشورہ دیا اور اسے ٹیچر کی جانب دلوائی۔“

”یہ ہی جاب سوٹ کر سکتی تھی آپ کی دیہاتی بہو پر... چلو دو چار ہزار روپے تو مل ہی جائیں گے۔“ جانے ماما کب آگئیں۔ ایک تو جس دن ماما گھر پر ہوتی تھیں جھگڑا تو لازمی ہوتا تھا۔

”تم سے تو لاکھ درجے بہتر ہی ہے ناسلمی! لوگوں کو تعلیم کا شعور دیتی ہے۔ خود کو باشعور کہنے والے جاہل لوگوں سے ہزار درجہ بہتر ہے۔ وہ جنہیں استاد جیسے عظیم پیشے کا احساس تک نہیں ہے۔“ ڈیڈ نے کاٹ دار لہجہ اختیار کیا۔

”اب تم اس جاہل لڑکی کا مجھ سے موازنہ کرو گے شاہ نواز! مجھ سے...؟“ وہ تنک کر بولیں۔

”ماما پلینز! آپ ہر دم کیوں اپنا بلڈ پریشر ہائی رکھتی ہیں؟ میں نے کبھی نہیں دیکھا کہ آپ نے کبھی ڈیڈ سے آرام سے یا پیار سے بات کی ہو۔ ایک عورت کی ذمہ داری میں اس کا شوہر سب سے پہلے آتا ہے مگر آج تک میں نے کبھی آپ کو ڈیڈ سے دھیمے لہجے میں بات تک کرتے نہیں دیکھا، ان کی ضرورت کا خیال رکھنا تو دور کی بات ہے۔“ جانے یہ مدیحہ کی ذمہ دار طبیعت

کا نتیجہ تھا یا کچھ اور... اب اسے ماما کی یہ ٹوٹی سوشل لائف کھٹکنے لگی تھی۔ انہیں بابا کا خیال رکھنا چاہیے الٹا ہر وقت وہ لڑتی رہتی ہیں ان سے...

”احزاز ڈیر! بے جوڑ شادی میں یوں ہی ہوتا ہے۔ تمہارے ڈیڈ میرے قابل کبھی تھے ہی نہیں پھر بھی میں نے ساری عمر گنوا دی ان کے لیے... اب یہ ہی تمہارے ساتھ ہوگا۔ بہتر ہوگا کہ ابھی فیصلہ لے لو ورنہ میری طرح ساری عمر فرسٹریشن کا شکار رہو گے۔“ ماما کی اس بات نے اسے دلی دکھ دیا تھا۔ ”بابا جیسے باظرف انسان کو ماما کس طرح سے بے عزت کر رہی تھیں۔ یہ واقعی ڈیڈ کا بڑا پن تھا کہ انہوں نے ساری عمر ماما کی ہر بات نظر انداز کی تھی۔

”ماما! کبھی اپنی ذات کے خول سے باہر نکلیں تو آپ کو اندازہ ہوگا کہ ہمارے ڈیڈ کتنے اچھے ہیں۔“ جانے کیوں آج وہ ڈیڈ کی بے عزتی برداشت نہ کر سکا۔ ماما حیران تھیں کہ اسے کیا ہوا اور

ڈیڈ کی آنکھوں کے گوشے نم ہو گئے۔ آج انہیں علم ہوا کہ تربیت کا اثر ضرور ہوتا ہے انسان پر... وہ اپنے کمرے میں آگیا مگر نیند آنکھوں سے دور تھی۔ بارہ بجے تھے اور مدیحہ ابھی تک نہیں آئی تھی۔ تقریباً ڈیڑھ بجے ہلکی سی آہٹ سے دروازہ کھلا تھا اور محترمہ تشریف لائی تھیں اور کچھ دیر بعد فریش ہو کر وہ لیٹ گئی۔ ادھر بھوک سے اسے نیند نہیں آرہی تھی۔

”اُف خدایا! تھوڑا بہت کھانا کھالیا ہوتا تو اب یوں نہ تڑپ رہا ہوتا۔ محترمہ نے آج دودھ تک نہیں پوچھا، بمشکل دو بجے کے بعد سویا تھا اور اذان کی پہلی آواز پر اس کی آنکھ کھل گئی مگر آج مدیحہ اب تک نہیں جاگی تھی۔ اس کی نماز قضا ہو جانے کے خیال سے وہ اسے جگانے آیا مگر اک پچکچاہٹ تھی جو اسے ایسا کرنے نہیں دے رہی تھی۔ کتنے لمحے وہ تذبذب کا شکار رہا پھر ہلکے سے کاندھے پکڑ کر اسے بلایا۔ وہ یک دم اٹھ بیٹھی پھر سوالیہ نظروں سے دیکھنے لگی۔

”نماز نکل جائے گی تمہاری...“ نظریں چرائے وہ کہہ کر خود چلا گیا۔ مدیحہ کے لبوں پر خوب صورت مسکراہٹ رینگ گئی۔ اس سے پہلے کہ وہ ان لمحوں میں کھو جاتی، نماز کا سوچ کر اٹھ کھڑی ہوئی۔

...☆☆☆...

روز بے مزانا شاکر نے سے بہتر تھا کہ وہ آفس بھوکے پیٹ ہی چلا جائے، وہیں کچھ کھالے گا۔ یہ ہی سوچ کر وہ آیا تھا نیچے جہاں ماما کے علاوہ سب ناشتے کے لیے تیار بیٹھے تھے۔

”مانی پلیز جلدی کر لو۔ آج ویسے ہی میں لیٹ ہو گئی ہوں۔“ مدیحہ کی بات پر اس کا دماغ گھوم گیا اور وہ جو کچھ خوش فہمی کا شکار ہو کر ناشتا کرنے آیا تھا، شدید غصے میں آگیا۔

”کیا سمجھتی ہو تم! یہ چھوٹی موٹی جاب کر کے تم ہمیں متاثر کر سکتی ہو؟ ہر وقت تمہیں جلدی پڑی رہتی ہے۔ رات کو تمہاری پارٹیاں ختم نہیں ہوتیں۔ ضرورت کیا ہے تمہیں یہ سب کرنے کی؟ تم گھر میں نہیں رہ سکتیں سکون سے؟“ مسلسل پندرہ دن کی روٹین نے اس کا دماغ گھمادیا کشف اور ڈیڈ نے

مسکراہٹ چھپانے کے لیے اخبار چہرے کے سامنے پھیلا لیے اور مدیحہ دل باغ باغ ہونے کے باوجود معصوم سی صورت بنائے بیٹھی تھی۔

”بھابی جی ناشتا!“ مانی کی آواز پر سب متوجہ ہو گئے۔

”بس مانی! مجھے بھوک نہیں ہے، میں چلتی ہوں۔“ اس نے بیگ کاندھے پر ڈالا اور اٹھ کھڑی ہوئی۔ ”اللہ حافظ بابا!“ وہ باہر نکل گئی۔ ایک طرف احزاز کو غصہ تھا کہ اس پر تقریر کا اثر نہ ہوا، دوسری طرف بنا ناشتے کے جانے پر ملال سا بھی تھا۔ وہ بھی کچھ کھائے بنا آفس چلا گیا۔

رات کو کھانے کی ٹیبل پر وہ نہیں تھی مگر کھانے کا ذائقہ بتا رہا تھا کہ کس نے بنایا ہے۔ کتنے دن بعد اس نے پیٹ بھر کے کھانا کھایا تھا، پھر عشاء کی نماز کے بعد جب وہ کمرے میں گیا تو اسے لیٹا پا کر چونک گیا۔ اس کے خیال میں تو وہ کشف کے ساتھ ہوگی مگر وہ تو...! وہ خاموشی سے صوفے پر بیٹھ گیا مگر بے چینی حد سے سوا تھی کہ کبھی بھی وہ اس طرح نہیں لیٹتی۔

”تمہاری طبیعت تو ٹھیک ہے نا!“ لاکھ خود کو روکا مگر زبان پھر بھی دغا کر گئی۔ مدیحہ اس کی آواز پر اٹھ گئی۔ اس کا اترا چہرہ صاف بتا رہا تھا کہ وہ ٹھیک نہیں ہے۔

”سر میں درد ہے!“ اس نے دھیرے سے کہا پھر بیڈ سے اٹھ گئی۔ ”آپ آجائیں، میں صوفے پر سو جاؤں گی۔“ احزاز نے ایک نظر اس پر ڈالی۔ ”تم لیٹ جاؤ، مجھے آفس کا کچھ کام کرنا ہے۔“ وہ کہہ کر اپنی فائلز پھیلا کے بیٹھ گیا۔

”دودھ لادوں آپ کو...؟“

”تم سو جاؤ، میں لے لوں گا۔“ اس نے دھیمے لہجے میں کہا۔ مدھو کچھ لمحے کھڑی رہی پھر بیڈ کے کونے پر جا کر لیٹ گئی۔ احزاز دو گھنٹے مصروف رہا لیکن اب نیند سے بڑا حال تھا۔ وہ تکیہ اٹھانے بیڈ تک آیا تھا کہ یک دم اس کی نگاہیں مدیحہ کے معصوم چہرے پر ٹھہر گئیں۔ وہ پُر سکون نیند میں تھی۔ سوتے ہوئے اس کے چہرے کی پاکیزگی اسے نظریں ہٹانا بھلا گئی۔ صاف شفاف روشن چہرہ اور چہرے پر بکھری آوارہ بالوں کی لٹیں...! کیا کوئی سوتے میں

بھی اتنا حسین لگتا ہے... اسے احساس نہ ہوا کہ وہ کب تک اسے دیکھتا رہا پھر اسی طرح بیڈ کراؤن سے ٹیک لگائے وہ سو گیا۔

...☆☆☆...

حماد احسن کا فون آیا تھا۔ اماں جی اور ابا جی نے شاہ نواز کو بلایا تھا۔ تقریباً چار ماہ بیت گئے تھے، مدیحہ ملنے تک نہیں گئی تھی پھر حماد اور کشف کی شادی بھی طے کرنی تھی۔ وہ ایک بار سلمیٰ سے آرام سے بات کرنا چاہتے تھے شاید وہ مان جائیں اور بیٹی کی خوشیوں میں شریک ہو جائیں۔ آج چونکہ اتوار تھا، سب ہی گھر پر تھے، مدیحہ بھی صبح سے کچن میں مصروف تھی کہ احزاز کی بھی چھٹی تھی اور نہیں چاہتی تھی کہ کھانے پر پھر وہ بے چارے مانی کو ڈانٹے کیونکہ وہ یہ بات اسے کبھی نہیں کہہ سکتا کہ کھانا تم خود بنایا کرو، بس سارا غصہ اس مانی غریب پر نکل جاتا تھا۔ دوپہر کا کھانا اتوار کو کچھ اسپیشل ہوتا تھا کیونکہ اس دن ماما بھی گھر پر ہوتی تھیں۔ مدیحہ نے اب ان سے گھبرانا چھوڑ دیا تھا اور ان کی باتوں کی عادی ہو گئی تھی، بابا کی محبت اور کشف کے ساتھ نے اسے بہت اعتماد دیا تھا۔ کھانا سب کو پسند آیا تھا کیونکہ اس نے تقریباً گھر کے ہر فرد کی

پسند کا خیال رکھا تھا۔ شکر تھا کہ ممانے بھی کوئی بد مزگی نہیں کی۔ کھانے کے بعد سب سنگ روم میں بیٹھے تھے، کشف اور وہ اپنی باتوں میں لگ گئیں، احزاز ٹی وی آن کر کے بیٹھ گیا اور شاہ نواز کو آج اپنی بیگم کا موڈ کچھ بہتر لگا تھا سو بات چھیڑ دی۔

”سلمیٰ! ابا جی کا فون آیا تھا، حماد اور کشف کی شادی کا پوچھ رہے تھے، تم بتاؤ کہ کب کا ٹائم دوں؟“ اب تقریباً سبھی ان کی طرف متوجہ تھے۔

”مجھے نہیں پتا شاہ نواز! مجھے اس معاملے میں مت گھسیٹو۔“

”کشف تمہاری بھی بیٹی ہے سلمیٰ!“ بابا کا لہجہ اب بھی نرم تھا۔

”اگر یہ سمجھتے ہو تو پھر یہ شادی میں کبھی نہیں ہونے دوں گی۔“

”سلمیٰ! ہمارے بچوں کی خوشی وابستہ ہے اس کام میں۔ کشف ساری عمر اپنے گھر میں خوش رہے گی تو ہم بھی پُر سکون رہیں گے۔“

”جہاں تم کشف کو بھیجنا چاہتے ہو ناں شاہ نواز! وہاں وہ کچھ سالوں بعد ہی دم گھٹ کر مر جائے گی۔“

”مما! وہاں بھی ہم جیسے انسان رہتے ہیں۔“ احزاز نے کہا۔

”میرے نزدیک وہ انسان ہی نہیں ہیں۔ میں نے بھی زندگی کے کچھ دن گزارے ہیں۔ وہاں اس گندے ماحول میں...“

”مما! وقت بہت بدل گیا ہے، وہاں کا ماحول بھی اب چیلنج ہو گیا ہے، لوگوں کو شعور آگیا ہے۔ اب زیادہ فرق نہیں رہا ہے۔ مجھے یقین ہے کہ آپ کو اب اچھا لگے گا۔“

”اگر اتنا چیلنج آگیا ہے تو تم اب تک اس لڑکی کو کیوں اپنی زندگی میں شامل نہیں کر پاتے ہو؟“ ان کی تلخ بات پر اس کی نظر فوراً مدیکہ پر گئی تھی جو اسے ہی دیکھ رہی تھی۔

”مما! میرے اور مدیکہ کے بیچ صرف ذہنی ہم آہنگی کی کمی ہے ورنہ مدیکہ کی یہاں موجودگی اس بات کا ثبوت ہے کہ...“ وہ جانے کیوں بات مکمل نہ کر پایا۔ مدیکہ کی منتظر نظریں مایوس لوٹ گئیں۔

”میں تمہیں بتاتی ہوں احزاز! تم لوگوں کی حقیقت ہے کیا... بے شک میں نے تمہیں جنم دیا ہے مگر تم دونوں بہن بھائی اپنے باپ پر گئے ہو۔ اس لیے کبھی اس گھٹیا ماحول اور چھوٹی سوچ سے باہر نکل ہی نہیں سکتے۔ شہر میں رہے ہو تو اس ماحول کے اثر سے پہننے اوڑھنے کا شعور اٹھنے بیٹھنے کی تمیز آگئی ہے لیکن دراصل تم لوگ بھی اپنے خاندان جیسے ہو اور بس...!“

”بس سلمیٰ! بہت ہو گئی تمام عمر میں نے تمہاری ہر بات برداشت کی، تم نے مجھ سے میرا سب کچھ چھین لیا، میں سہہ گیا مگر تم جیسی خود غرض عورت پھر بھی میری نہ بن سکی۔ یہاں تک کہ تم تو اچھی ماں بھی نہ بن سکیں۔ تم ہمیشہ سے اکیلی ہو اور تمہیں اکیلے رہنے کا شوق ہے نا تو ٹھیک ہے آج میں تم سے ہر بندھن توڑ کر جا رہا ہوں، اپنے بچوں کو لے کر...“ بابا کا لہجہ اتنا سخت تھا کہ کوئی بھی کچھ نہ بول سکا مگر احزاز نے ہمت کی۔

”بابا! ماما کو تو عادت ہے نا! آپ پلیز کیوں پریشان ہوتے ہیں پلیز غصہ مت کریں۔“

”ہر بار میں نے اس کی غلطی یہ سوچ کر معاف کر دی کہ اسے عادت ہے مگر اب میں تھک گیا ہوں۔ کشف! مدیحہ! بیٹا تیاری کرو۔“

”شاہ نواز! یہ دھمکیاں اور ڈرامے کہیں اور کرنا“ مجھ پر ان کا اثر نہیں ہونے والا۔ یہ مت سمجھنا کہ میں تمہارے سامنے گڑ گڑاؤں گی بلکہ باقی کی زندگی سکون سے گزاروں گی“ مجھے پروا نہیں کہ تم جاتے ہو یا یہیں رہتے ہو۔“

”ماما پلیز خاموش ہو جائیں۔“ احزاز چیخ پڑا۔ ”آخر آپ کیوں سارا گھر برباد کرنا چاہتی ہیں اپنی ضد سے...؟“

”احزاز! تم اس معاملے میں مت بولو“ یہ ہمارا ذاتی معاملہ ہے۔“

”اور ماما ہم آپ کے ذاتی معاملات کا حصہ نہیں ہیں...؟ ہم آپ کے... آپ نے کبھی زندگی میں ہمارے بارے میں سوچا ہے؟“

”تمہارا باپ کافی ہے نا! تمہارے لیے سوچنے کے لیے پھر تم دونوں نے ثابت بھی تو یہ ہی کیا ہے کہ تم صرف اس کی اولاد ہو۔“ وہ بے دردی سے کہہ کر

چلی گئیں۔ احزاز کو اپنے دماغ کی رگیں پھٹتی ہوئی محسوس ہوئی تھیں۔ وہ اپنے کمرے میں بند ہو گیا۔ ڈیڈ اسٹڈی روم میں چلے گئے۔ وہ اور کشف اکیلی رہ گئیں۔ سمجھ نہیں آ رہا تھا کہ کیا بات کریں۔

”پتا نہیں ماما ایسی کیوں ہیں؟ کیوں ماما خود کو بدل نہیں سکیں۔ عورت کا نام تو مدھو قربانی دینا ہے پھر ہماری ماں میں عورت کے احساسات کیوں نہیں ہیں؟ وہ تمام عمر صرف خود کے لیے جیتی رہیں، شادی سے پہلے خود سر بیٹی... پھر خود سر بیوی اور جب ماں بنیں تب بھی ان میں کوئی تبدیلی نہیں آئی۔ میں نے سنا ہے مدھو! عورت جب ماں بن جاتی ہے تو اس کی دنیا ہی بدل جاتی ہے اور وہ ایک نئے احساس میں ڈوب جاتی ہے۔ مگر میں نے کبھی اپنی ماں میں وہ احساس نہیں پایا مدھو! ہم اتنے بڑے ہو گئے ہیں مگر میں نے کبھی نہیں دیکھا کہ ماما نے ہمیں کبھی اپنی گود میں لیا ہو، کبھی پیار سے اپنے ساتھ لگایا ہو یا سلایا ہو۔ ہمارے یہ کام ہمارے ڈیڈ نے کیے انہوں نے ماما کو سمجھایا مگر جب ان کی طرف سے مایوس ہو گئے تو انہوں نے اپنی ساری محبت کا رخ ہماری طرف کر دیا۔ انہوں نے باپ کی شفقت کے ساتھ ساتھ ہمیں ماں

کی کمی بھی محسوس نہیں ہونے دی۔ ہر وہ کام جو ماں کی ذمہ داری ہوا کرتا ہے، وہ خود انہوں نے ہمارے لیے کیا۔ پھر بھی ماما کے دل میں ڈیڈ کے لیے ذرا بھی جگہ نہیں ہے۔ مدھو! تم اپنی مثال لو۔ تم نے بھیا کی خاطر خود کو کتنا بدل لیا، جیسا وہ چاہتے تھے، وہ ہی بن گئیں مگر دھیرے دھیرے بھیا کو اپنا احساس بھی دلایا۔ آج بے شک وہ لفظوں میں یہ بات تسلیم نہیں کر رہے مگر ان کو تمہاری عادت پڑ گئی ہے۔ تم کھانا نہ پکاؤ تو وہ تمہارے ہاتھ کا ذائقہ محسوس کرتے ہیں تم گھر پر نہ ہو تو تمہاری کمی انہیں محسوس ہوتی ہے۔ کیا کبھی

زندگی کے کسی موڑ پر ڈیڈ کو یہ کمی محسوس نہیں ہوئی ہوگی؟ مگر ماما نے کبھی ان کے احساسات و جذبات کی قدر نہیں کی۔۔۔“ کشف رو پڑی تھی۔ مدیحہ نے اسے گلے لگایا۔

”پلیز کشف! کیوں خود کو ہلکان کر رہی ہو۔“

”مدھو! ہمارا بھی دل چاہتا تھا کہ ہمارے ماما ڈیڈ پُر سکون زندگی گزاریں، پیار محبت سے رہیں۔ ماما نے تو کبھی اس چیز کا بھی احساس نہیں کیا کہ ان کے

ان رویوں کا ہم پر کیا اثر پڑے گا۔ ڈیڈ صرف ہمارے لیے ہر بات سہہ لیتے، کوشش کرتے کہ جھگڑا نہ ہو اور ہمارے ذہنوں پر اثر نہ پڑے، مگر میں نے ماما کو یہ قربانی دیتے کبھی نہیں دیکھا۔“

”کشف! دعا کیا کرو، اللہ کے حضور! ہم دعا کر سکتے ہیں نا! وہ دل سے مانگی دعا کبھی رد نہیں کرتا۔“ اس نے کشف کے آنسو صاف کیے۔ ”اللہ جو بہتر سمجھتا ہے وہ ہی کرتا ہے اور اس پر بھروسہ رکھو، ان شاء اللہ بہتر ہو گا۔“

”ہاں شاید یہ اللہ سے دوری کا ہی نتیجہ ہے۔ ہم نے خود کو دنیا میں اس قدر مصروف کر لیا کہ اس سے دور ہو گئے جو ہمارا رب ہے۔“ کشف نے چہرہ صاف کیا اور دل سے ارادہ کیا کہ آج وہ اللہ سے معافی مانگے گی اور اپنے ماں باپ کے حق میں دعا کرے گی۔

...☆☆☆...

عشاء کی نماز کے بعد وہ رب کے حضور بابا اور آنتی کے لیے گڑ گڑا کر دعا مانگ رہی تھی۔ وہ جب کمرے میں داخل ہوا تو مدیحہ کو احساس بھی نہ ہوا۔ وہ بہت غور سے اس کا بھیگا چہرہ دیکھ رہا تھا۔ اس لڑکی نے کتنا بدل دیا تھا

اسے... آج وہ اپنے دل میں اس چیز کا اعتراف کر رہا تھا کہ مدیحہ نے ناصر ف خود کو بدل لیا بلکہ اسے بھی بدل ڈالا تھا۔ ان چند ماہ میں احساس ہوا تھا اسے کہ زندگی کیا چیز ہے اور ایک عورت کا وجود زندگی میں اہم کردار ادا کرتا ہے۔ ممانے تو کبھی وہ احساس نہ دیا جو اس لڑکی نے صرف چند ماہ میں اس کے گھر مکینوں کو دیا تھا۔ وہ اس دنیاوی زندگی میں سرتا پیر ڈوبا ہوا تھا کہ اس رب کا نام تک لینا اسے یاد نہ رہتا تھا۔ صرف کام... کام اور دنیا بھر کے کام... زندگی کا اصل مقصد کیا ہوتا ہے، اسے کچھ پتا نہ تھا۔ ہاں ان میں جو مروت و لحاظ تھا وہ بھی صرف اپنے ڈیڈ کے باعث و گرنہ ان کی ماں نے تو ان کی تربیت پر کوئی توجہ نہ دی تھی اور وہ بھی جیسے جیسے بڑا ہوتا گیا اسی زندگی میں ڈھلتا گیا، آسائش سے بھرپور زندگی...! اسے بھی شروع سے گاؤں اور وہاں کے رہنے والے پسند نہیں تھے لیکن اس نے ممانی طرح کبھی اظہار نہیں کیا مگر جب پہلی بار وہ ڈیڈ کے ساتھ گاؤں گیا تو اس کے ذہن پر پڑے پردے ہٹ گئے... پھر اس کی مرضی کے خلاف سہی، مجبوری کے بندھن میں بند کر وہ اس کی زندگی میں آئی۔ اس نے نفرت بھی بہت کی اس

سے، دھتکارا بھی مگر اس لڑکی نے کبھی گلہ نہیں کیا اور اپنی عملی زندگی سے اس نے احزاز کی زندگی میں تبدیلی پیدا کی۔ وہ دھیرے دھیرے اس کی تمام عادتوں کو نوٹ کرتا اور اچھی عادتوں پر خود بھی عمل کرنے کی کوشش کرتا۔ صرف اس کی ذات ہی نہیں، اس گھر کے درو دیوار یہاں کے مکینوں تک پر اثر پڑا تھا اس ذات سے۔ وہ ہر کام پر توجہ دیتی نظر آتی۔ ہر فرد کی ضرورت کا دھیان رکھتی۔ یہ بھی تو عورت تھی...! میلنے کبھی اس سے کچھ نہیں کہا مگر اس نے میرے کہے بنا میرے سارے کام کیے، میرے دل کی ہر بات سنی اور میرا جو آئیڈیل تھا، اس نے خود کو اس روپ میں ڈھال لیا مگر اپنی نسوانیت کا وقار برقرار رکھ کے، اپنی روایات اور اسلامی اقدار کا پاس رکھتے ہوئے۔ مدیحہ اس کے ساتھ ہر پارٹی میں جاتی تھی جہاں وہ لے جاتا تھا اور اس کا لباس بھی ویسا ہوتا تھا جو افراد کی پسند تھی مگر اخلاق، وقار اور عورت کا مان کبھی اس نے اپنے ہاتھ سے نہیں چھوڑا۔ اس کے تمام دوستوں کو اس کی بیوی آئیڈیل بیوی لگتی تھی۔ ہر لحاظ سے سے مکمل... شاید وہ ہی نا سمجھ تھا... مگر آج اپنی ممانا کا اتنا سخت روپ دیکھ کر اسے یہ احساس شدت

سے ہوا تھا کہ ان کی زندگی میں عورت کی جو کمی ہمیشہ سے رہی ہے، مدیحہ کے آنے سے دور ہوئی ہے۔ ان کے گھر کو عورت کی جو توجہ درکار تھی، وہ توجہ مدیحہ کے روپ میں مل گئی ہے۔ وہ اسے کیا سمجھتا رہا، اجڑ، گنوار، جاہل، ان پڑھ اور نالائق... مگر اس نے کبھی ان باتوں پر گلہ شکوہ نہیں کیا اور اپنی ذمہ داریاں نبھاتی رہی۔ کاش ماما کے اندر بھی ایسی ہی عورت ہوتی۔ انہیں بھی اپنے گھر، شوہر اور بچوں کی فکر ہوتی۔ وہ ہماری چھوٹی چھوٹی خواہش اور ضروریات اپنے ہاتھوں سے پوری کرتیں تو ان کا گھر آئیڈیل گھر ہوتا۔“

جانے کب تک وہ اپنی سوچوں میں الجھتا رہتا کہ مدیحہ کی آواز نے اسے چونکا دیا۔

”آپ کے لیے کافی بنادوں؟“ روز اس وقت خود اسے دودھ پینے کی عادت ڈال کر اب وہ کافی کا پوچھ رہی تھی۔ احزاز نے الجھی نظروں سے دیکھا۔ ”میں سمجھ سکتی ہوں کہ آج آپ بہت ٹینس ہیں اور جب آپ پریشان ہوتے ہیں تو کافی ہی پیتے ہیں۔“

”بنادو!“ تشکر بھری نظروں سے دیکھا۔ مدیحہ اسے ہی دیکھ رہی تھی۔ پل بھر کو نظریں ملی تھیں پھر وہ رخ موڑ گئی۔ آج اس نے اپنے اور کشف کے لیے بھی کافی بنائی تھی۔ احزاز کا کپ اسے دے کر وہ دو کپ لے کر باہر آگئی اور کشف کے روم میں داخل ہوئی۔

”ڈیر کشف! یہ لو، کافی حاضر ہے۔“

”مگر میں تو نہیں پیوں گی، میرا موڈ نہیں ہے۔“

”کیا...! تمہاری خاطر میں اپنے شوہر کو کافی وہیں دے کر تمہارے پاس آئی اور تم منع کر رہی ہو؟“

”تو مائی ڈیر بھابی! تمہیں کس نے کہا تھا؟ تم اپنے شوہر نامدار کے ساتھ بیٹھ کر کافی پی لیتیں۔“

”اچھا... اچھا... نخرے مت کرو اور تم اچھی طرح جانتی تو ہو کہ میرے شوہر مجھے اپنے روم میں دیکھ کر زیادہ خوش نہیں ہوتے پھر بھلا میں ان کو کیوں تنگ کروں؟“ وہ مسکراتے ہوئے کپ اسے تھما کر بولی۔

”مدھو! تم خوش ہو؟ بھیا تمہارے ساتھ کتنی زیادتی کر جاتے ہیں مگر میں نے آج تک کبھی تمہارے چہرے پر اداسی نہیں دیکھی۔ تمہیں بھیا کی باتیں دکھ نہیں دیتیں؟“

”کشف! میرا احزاز کے علاوہ اب دنیا میں کوئی رشتہ باقی ہے ہی نہیں...“ احزاز اندر آتے آتے رک گیا اور کان اس کی آواز پر لگا دیئے۔ ”بابا کے بعد جب میں اس گھر میں آئی تھی تو مجھے اتنا پتا تھا کہ بے شک تم سب میرے اپنے ہو مگر احزاز اور میرا تعلق وہ ہے جو شاید دنیا کا مضبوط ترین تعلق ہے۔ ایک عورت کے شادی کے بعد تمام رشتے کمزور پڑ جاتے ہیں۔ ماں باپ، بہن بھائی اور دوسرے تمام رشتے صرف شوہر کا رشتہ استوار کرنے کے لیے عورت تن من صرف اس رشتے کو مضبوط بنانے میں لگادیتی ہے پھر کہیں جا کر اسے

خوشیاں اور من چاہی بیوی کا اعزاز ملتا ہے لیکن مجھے پتا ہے کہ میں کچھ کر لوں، اپنے اور احزاز کے رشتے کو مضبوط نہیں کر سکتی۔“

”مدھو...!“

”ہاں کشف! ان مہینوں میں، میلنے پوری کوشش کی کہ احزاز کی نظروں میں اپنی کوئی حیثیت بنا سکوں، میں اس کے مزاج کے ہر موسم کو جان گئی، وہ کب کیا چاہتا ہے، کیا کہنا چاہتا ہے، اسے کس چیز کی ضرورت ہے، کیا پسند ہے اور کیا ناپسند ہے، میلنے خود کو مکمل اس کی پسند میں ڈھال لیا لیکن...“

اس نے گہری سانس خارج کی۔ احزاز دم بخود رہ گیا۔

”مدیحہ! تمہاری خواہش تھی نا کہ انجان بندے سے تمہاری شادی ہو جسے دھیرے دھیرے تم سمجھو...“

”ہاں! کیونکہ میں شادی کے بعد کی محبت پر یقین کرتی ہوں اور کشف میں نے اپنا کہا پورا تو کیا ہے۔ شادی کے بعد پل پل تمہارے بھائی کو جانا ہے، سمجھا ہے مگر میری خواہش اب بھی ادھوری ہے۔ کوئی مجھے بھی تو سمجھے کہ میں کیا چاہتی ہوں۔ میری خواہش میرے خواب... شاید سب بے معنی... میں نے

تو اب یہ باتیں سوچنا ہی چھوڑ دی ہیں کشف! ہاں مگر جس انسان کی خاطر ہم ہر رشتہ چھوڑ دیتے ہیں، جس کے ساتھ ساری عمر گزارتے ہیں، اس کی باتیں ہمیں دکھ دیں تو...“ اس کا لہجہ بھیگ گیا تھا۔

”میں جانتی ہوں، تم بھیا کی باتوں پر دکھی ہوتی ہو پر اظہار نہیں کرتی، ہے نا!“

”جب میں یہ سوچتی ہوں نا کشف کہ اتنی لمبی زندگی اگر اسی طرح گزرے گی تو دکھ ہوتا ہے۔ بابا اور آنٹی کی طرف دیکھتی ہوں تو دل سے دعا نکلتی ہے کہ اللہ ان کے درمیان کے فاصلے مٹا دے اور اپنی طرف دیکھتی ہوں تو دعا کرتی ہوں کہ یہ کہانی پھر نہ دہرائی جائے، ہماری سوچوں کے یہ اختلاف عمر بھر نہ رہیں۔ مجھے ڈر لگتا ہے کشف! تم ہو یا بابا کوئی کب تک میرا ساتھ دے گا؟

زندگی تو بہر حال مجھے اور احزاز کو ہی گزارنی ہے نا! میں پیچھے مڑ کر دیکھوں تو میرے پاس تو کچھ بچا ہی نہیں ہے۔ میرا تو کوئی بھی نہیں ہے، بس اب یہ ہی ایک بندھن ہے اور جو سب سے زیادہ اپنا ہے شاید اس چیز کا احساس بھی نہیں کہ مجبوراً اور زبردستی سہی، اس نے میرے مرحوم باپ کی خواہش پوری

کی تھی اور میرے بابا مجھے یہ زندگی نہیں دینا چاہتے تھے، انہوں نے تو میری خوشیوں کے لیے بھیک مانگی ہوگی۔“

”مدھو!“ کشف نے اس کا چہرہ سے تھام کر اپنی طرف کیا، اس پورے عرصے میں پہلی بار اس کی پلکیں بھیگی تھیں۔ ”مدھو پلیز! رونا نہیں...“ اس سے پہلے کہ وہ دونوں مزید کوئی بات کرتیں، ہلکی سی دستک کے بعد احزاز اندر آیا تھا۔

”بھیا... آپ...؟“ کشف کو سمجھ نہیں آیا کہ اس لمحے کیا کہے۔ مدیحہ نے جلدی سے چہرہ صاف کیا۔ ”آئیں نا بھیا! خیریت تھی یا اپنی بیگم کی کمی محسوس کر رہے تھے؟“ کشف اس وقت ماحول کا بوجھل پن ختم کرنا چاہتی تھی۔

”دراصل کافی پینے کی عادت نہیں رہی تھی نا آج پی تو نیند اڑ گئی۔“ وہ کشف کے پاس ہی آبیٹھا تھا۔

”مدھو! تمہیں پتا ہے، تمہاری شادی کے بعد بھیا پہلی بار آج میرے روم میں آئے ہیں۔ لگتا ہے مجھ سے بھی خفا ہیں، ورنہ پہلے تقریباً روز ہی ہم دونوں بہن بھائی گپ شپ کرتے تھے۔“

”کشف! تم کیا چاہتی ہو کہ میں اٹھ کر چلا جاؤں؟“ وہ نروٹھے انداز میں بولا۔

مدیحہ نے کن آنکھوں سے اسے دیکھا تھا۔ گندمی پُرکشش رنگت پر کھڑے نقوش، براؤن گہری آنکھیں، بیوٹی شرٹ اور بلیک ٹراؤزر میں وہ روٹھا روٹھا کتنا خوب صورت لگ رہا تھا۔ وہ کسی بھی لڑکی کا آئیڈیل بن سکتا تھا کہ وہ تھا ہی اتنا اچھا اور وجیہہ... اس نے احزاز شاہ کے ہونٹوں پر مسکراہٹ بھی بہت کم دیکھی تھی۔ اکثر اس کے چہرے کے نقش بھی اکھڑے رہتے تھے۔

”ارے بھیا! میں تو آپ کو تنگ کر رہی تھی۔“ کشف کی آواز نے اسے حواسوں میں لوٹا دیا تھا۔ تبھی دروازے پر دستک ہوئی اور مانی آیا۔

”بھابی جی! بڑے صاحب بلارہے ہیں آپ کو۔“

”مجھے بابا...؟ کہاں ہیں وہ...؟“

”اسٹڈی روم میں...“ مانی بتا کر چلا گیا۔ پتا نہیں کشف کو ہی محسوس ہوا تھا مگر احزاز کے چہرے پر سایہ سا لہرایا تھا۔

”اوکے کشف! گڈ نائٹ!“ مدیحہ کہہ کر اٹھ کھڑی ہوئی۔

”ارے ڈیڈ کی بات سن کر آجاؤ نا!“

”نہیں یار! اب آرام کروں گی۔“

”چلو ٹھیک ہے، تم بھی تو سارا دن کام کرتی رہتی ہو، تمھن ہو جاتی ہو گی۔“

”اوکے...!“ وہ مسکراتی ہوئی باہر نکل آئی اور اسٹڈی روم میں پہنچی تو بابا اس کے ہی منتظر بیٹھے تھے شاید...

”بابا آپ نے بلایا تھا مجھے...؟“

”جی بیٹا! مجھے تم سے ضروری بات کرنی ہے۔“

”مجھ سے... کہیں...!“ وہ ان کے پاس ہی بیٹھ گئی۔

”مدیحہ! میں نے فیصلہ کر لیا ہے حالانکہ یہ فیصلہ مجھے بہت پہلے کر لینا چاہیے تھا مگر دیر سے سہی، اب میں نے حتمی فیصلہ کر لیا ہے۔ میں گاؤں جا رہا ہوں ہمیشہ

کے لیے... کشف تو ظاہر ہے کہ میرے ساتھ جائے گی مگر میں تم سے کچھ پوچھنا چاہتا ہوں۔“

”بابا! آپ آئی کو اکیلا چھوڑ کر کیسے جاسکتے ہیں؟ انہیں آپ کی ضرورت ہے۔“

”مدھو! اسے تو میری ضرورت کبھی بھی نہیں رہی بچے! کاش ایسا ہی ہوتا خیر“

میں تم سے پوچھنا چاہتا تھا کہ تم ہمارے ساتھ چلو گی؟ بچے! میں تمہارا بھی مجرم ہوں۔ اپنے مرحوم بھائی اور اپنی خواہش تو میں نے پوری کر لی لیکن تمہاری زندگی مشکل میں ڈال دی۔ احزاز جانے کب تمہاری ذات کو سمجھے گا، جانے کب اسے احساس ہو۔ میں ڈرتا ہوں کہ کہیں تم بھی میری طرح اکیلی ہی زندگی کا یہ سفر نہ طے کرتی رہو، ہم سفر کے انتظار میں... میں جانتا ہوں کہ تم نے پوری کوشش کی ہے اور تم کسی حد تک کامیاب بھی رہی ہو... لیکن احزاز کا مزاج اپنی ماں جیسا ہے، مدیحہ! اس کا تم اندازہ لگا چکی ہو گی اور میں اس کی طرف سے خوش فہمی کا شکار ہونا نہیں چاہتا۔ تم سوچ لو، رات ہے تمہارے پاس... میں اور کشف کل چلے جائیں گے۔ تم ہمارے ساتھ جانا چاہو گی یا احزاز کو ایک موقع اور دو گی؟“ بابا نے اسے دیکھا جو خود جیسے ہاری ہوئی لگ رہی

تھی۔ اس کا دل تو پہلے ہی اداس ہو رہا تھا۔ وہ بابا کی گود میں سر رکھ کے بڑی طرح رو دی۔

”شاید بابا میری کوششوں میں ہی کمی رہ گئی ہے۔ میں آپ کے ساتھ جاؤں گی۔ آپ کی ذات سے میرا حوصلہ بڑھتا تھا، آپ نہیں ہوں گے تو... اور رہی میرے نصیب کی بات تو احزاز کو میری ضرورت ہوئی تو مجھے لینے ضرور آئیں گے۔ بابا میں انہیں موقع نہیں، خود کی کوششوں کو آزمانا چاہتی ہوں۔ میں دیکھنا چاہتی ہوں کہ میں خلوص اور نیک نیتی سے کیے گئے اس تمام عرصے کی کوشش میں کہاں تک کامیاب ہوئی ہوں اور کامیاب ہوئی بھی ہوں یا نہیں...؟“

”اللہ تمہیں کامیاب کرے بیٹا!“ انہوں نے اس کا سر تھپکا۔ وہ کافی دیر روتی رہی۔ بابا سے وہ دل کی ہر بات شیر کر لیتی تھی۔ انہیں بتاتی رہی۔ وقت گزرنے کا احساس تک نہ ہوا۔

”مدھو! بہت رات ہو گئی ہے بچے! اب جا کے آرام کرو۔“

”جی بابا!“ اس نے چہرہ صاف کیا اور ”گڈنائٹ“ کہتی اپنے کمرے میں آگئی۔ اس کی آہٹ پر وہ یوں اٹھ بیٹھا تھا جیسے اس کا ہی منتظر ہو۔ مدیحہ نے پہلے واش روم کا رخ کیا پھر باہر آکر تکیہ اٹھاتے بیڈ پر گئی تو وہ خود کو روک نہ پایا اور پوچھ بیٹھا۔

”بابا سے کیا بات ہوئی ہے؟“ مدیحہ نے اسے بہت حیرت سے دیکھا۔

”بابا صبح ہمیشہ کے لیے گاؤں جا رہے ہیں۔“

”اور...“ اس نے پوچھا۔

”میں اور کشف بھی ان کے ساتھ جائیں گے۔“ یک دم ہی احزاز کو لگا اس کے اندر کچھ زور سے ٹوٹا ہو۔

”تم نے ڈیڈ کو سمجھایا نہیں...؟“ جواباً اس نے صرف سر ہاں میں بلایا تھا۔ اس سے پہلے احزاز نے کبھی اتنی بات نہیں کی تھی اس سے... ”مگر وہ فیصلہ کر چکے ہیں۔“ اس نے تکیہ اٹھایا اور صوفے پر جا کے لیٹ گئی۔

”اور تم...؟“ یہ آواز شاید ایک خواب تھا۔ وہ بھلا کیوں مجھ سے پوچھے گا۔ وہ آنکھوں پر ہاتھ دھر کے سونے کی کوشش کرنے لگی اور احزاز سوچ میں

پڑ گیا۔ آج اس نے مدیحہ کی ہر بات سنی تھی اور واقعی اسے احساس ہوا تھا کہ وہ اس کی ذات سے وابستہ ہو کر ہی اس گھر میں آئی تھی اور اس نے کبھی سمجھنے کی کوشش ہی نہیں کی تھی۔ صبح کیا وہ چلی جائے گی۔ بابا اور کشف کے ساتھ...؟ کیا ماما کو روکنا نہیں چاہیے بابا کو؟ انہوں نے ایک عمر ساتھ گزاری ہے... کاش ماما روک لیں ڈیڈ کو... اور وہ...! کیا وہ مدیحہ کو روک پاتے گا؟ اس کا ذہن بڑی طرح الجھ رہا تھا۔ مگر اس کے پاس ان الجھنوں کا کوئی حل نہیں تھا۔

اگلے روز اس نے بابا کو جالیا۔

”بابا پلیز! آپ میرے بارے میں سوچیں، مجھے اکیلا چھوڑ کر مت جائیں نا!“

”میں نے تو کوشش کی تھی بیٹا کہ تم اکیلے نہ رہو، مگر تم نے خود وہ تمام لمحے گنوا دیئے اور اب میں مدیحہ کو یہاں چھوڑ کر پھر سے وہ کہانی نہیں دہرانا چاہتا جو میرے ساتھ بیت چکی ہے۔ میں سمجھتا ہوں کہ میری ذمہ داری پوری ہوئی۔ تم ماشاء اللہ ایک اچھے بزنس مین بن چکے ہو، سیٹل ہو، البتہ کشف کو رخصت کرنے کی ایک اہم ذمہ داری ابھی مجھ پر باقی ہے اور گاؤں جا کر پہلا کام یہ ہی کروں گا۔ ٹائم ہو تو آجانا ورنہ میں جانتا ہوں، تم اپنی بہن کو اچھی دعائیں ضرور دو گے۔ اپنا خیال رکھنا اور ہاں! بے شک تمہاری ماں کو کسی کی ضرورت نہیں ہے مگر تم اپنا فرض ادا کرنا اور ان کا خیال رکھنا۔“

”ڈیڈ پلیر!“

”احزاز! مجھے مجبور مت کرنا بچے! زندگی میں پہلی بار کوئی فیصلہ کر کے مجھے دلی سکون ملا ہے۔“ گویا وہ اٹل تھے۔ احزاز ماما کے پاس گیا انہیں سمجھانے مگر....!

”تو کیا ہوا؟ وہ یہاں ہو کر بھی کبھی میرے نہ بن سکے۔ یہ شادی صرف ایک سمجھوتا تھی... ورنہ شاہ نواز احمد کبھی بھی میرے شوہر نہ ہوتے۔“

”مما...!“ وہ ساکت رہ گیا۔ ”آپ کو ڈیڈ کے جانے کا ذرا بھی افسوس نہیں...؟“ آپ نے ایک عمر ان کے ساتھ گزاری ہے۔“

”وہ میری مجبوری تھی مائی سن! پلیز میرا سر مت کھاؤ۔ شاہ نواز نے بہت دیر سے سہی، صحیح فیصلہ کیا ہے، اسے بہت پہلے چلے جانا چاہیے تھا۔ شاید وہ یہاں ہو کر بھی یہاں کبھی تھا ہی نہیں... میں نے زبردستی اسے اس کے ماں باپ سے دور رکھا تھا اور وہ صرف اپنے بچوں کی خاطر خاموش رہا۔ آج جب اس کے بچے اپنے پیروں پر کھڑے ہیں تو اس نے بالکل ٹھیک فیصلہ کیا ہے۔“ احزاز کو محسوس ہو رہا تھا کہ یہ عورت جسے وہ ماں کہتا رہا ہے اس کی ماں ہے ہی نہیں۔ اس عورت میں جذبات و احساس تھے ہی نہیں۔ جس شخص کے ساتھ زندگی گزاری۔ اس کے ہونے نہ ہونے سے انہیں کوئی فرق نہیں پڑتا۔

”مجھے بہت افسوس ہے یہ کہنا پڑ رہا ہے آج کہ آپ ہماری ماں ہیں اور یہ بات میرے لیے خوشی کا باعث ہر گز نہیں ہے۔“ پہلی بار اس کے لبوں سے ایسے لفظ ادا ہوئے تھے کہ جن پر اسے خود بھی دکھ تھا۔ مگر بابا کے جانے سے

زیادہ نہیں۔ وہ ہارے ہوئے شخص کی طرح کمرے میں آگیا جہاں مدیحہ جانے کی تیاری کر رہی تھی۔

”اب اس سے کیا کہوں...؟“ اس نے خاموشی سے اپنے آفس کی تیاری کی اور جب کمرے سے جانے لگا تو مدیحہ کی آواز نے قدم روک دیئے۔

”میں جانتی ہوں احزاز! کہ میرے وجود نے آپ کو کبھی خوشی نہیں دی، میں ایک زبردستی کے بندھن میں بند کر آپ کی زندگی میں آئی تھی، میں نے ہمیشہ کوشش کی کہ میری ذات سے آپ کو کوئی تکلیف نہ ہو پھر بھی کبھی اگر میں نے آپ کو دکھ دیا ہو تو اس کے لیے مجھے معاف کر دیجیے گا۔“ اس کی آواز بھاری ہو گئی تھی تب ہی وہ خاموش ہو گئی۔

”اگر یہ ہی الفاظ میں کہوں تو...؟ کیونکہ میری ذات سے تو مدیحہ احزاز شاہ تمہیں ہمیشہ دکھ اور تکلیف ہی ملی ہیں۔ اس کے لیے ہو سکے تو مجھے معاف کر دینا۔“ اس نے مڑ کر نہیں دیکھا تھا۔ اپنی بات ختم کر کے فوراً چلا گیا تھا۔

...☆☆☆...

حویلی کا ہر فرد انہیں دیکھ کر بہت خوش ہوا تھا۔ دادی اماں اور پھوپھو نے اسے گلے لگایا۔

”پتا ہے کتنا مشکل تھا ہمارے لیے تیرے بنا جینا، کتنے دن تو یوں محسوس ہوا کہ تو آجائے گا۔“ پھوپھو اسے سینے سے لگائے کہہ رہی تھیں۔ ”اور حماد کتنے دن تجھے یاد کر کے روتا رہا، اس نے تو گھر آنا چھوڑ دیا تھا کہ مدھو کے بنا گھر کاٹ کھانے کو دوڑتا ہے۔ ہمیں تو عادت بھی نہیں تھی تیرے بنا رہنے کی کبھی تجھے خود سے الگ کیا نہیں... اور جب یوں اچانک اپنے سسرال گئی تو لگا ہمارے آنگن کی ساری چڑیاں اڑ گئیں، وہ چچاہٹ نہیں رہی تھی مدھو!“ انہوں نے دونوں ہاتھوں کے پیالے میں اس کا چہرہ تھام کر چوما۔ مدیحہ کی مسکراہٹ انہیں اچھی لگ رہی تھی۔ اس کے اندر بہت تبدیلی محسوس کی تھی انہوں نے... لیکن یہ تبدیلی اس پر بچ رہی تھی۔ پھوپھو نے کشف کو بہت پیار کیا۔ اماں جی اور ابا جی اپنے بیٹے کو دیکھ کر ہی مسرور ہو گئے تھے۔ حماد شام میں آیا تو گھر میں رونق دیکھ کر نہال ہو گیا۔ مدیحہ اس کے کاندھے سے لگ گئی۔

”بڑی سنگ دل بہن نکلی مدھو! ایسی پیا دیس گئی کہ مڑ کر اپنا بھائی بھی یاد نہ آیا۔ پتا ہے تیرے بغیر رہنے کی عادت کتنی مشکل سے ڈالی ہے ہم نے...؟“

”میرے ہر پل آپ لوگوں کو یاد کیا ہے بھیا! مگر وہاں زندگی گزارنے کے لیے ان لوگوں میں گھلنا ملنا انہیں وقت دینا بھی ضروری تھا نا!“

”اچھا کیا...! چل یہ بتا احزاز کیسا ہے اور وہ تم لوگوں کے ساتھ نہیں آیا؟“

اس کے سوال پر پل بھر کو وہ گڑبڑا گئی پھر سنبھل گئی۔

”بابا اور وہ دونوں آجاتے تو بزنس کا کیا ہوتا؟ پھر آنٹی کا ارادہ تھا کہ وہ اپنی فرینڈز کے ساتھ گھومنے جائیں گی۔ گھر پر کسی کو تو رہنا تھا نا!“ اس بے مہر کی سنگت نے اسے جھوٹ بولنے کا ہنر بھی سکھا دیا تھا۔ حماد ماموں اور کشف سے ملا ان کے ساتھ باتیں کرتے ٹائم کا پتا ہی نہ چلا تھا۔

”میرا خیال ہے اب سو جانا چاہیے بچو! بارہ بج چکے ہیں۔“ بابا نے کہا تو انہیں ٹائم کا احساس ہوا۔

”جی ماموں! آپ ٹھیک کہہ رہے ہیں پھر صبح مجھے شہر بھی جانا ہے‘ ضروری کام سے...“ حماد بولا۔ کشف تو انجوائے کر رہی تھی مگر مدھو کا نیند سے بڑا حال تھا‘ اس نے شکر ادا کیا۔

...☆☆☆...

شام شاید اپنے پیر پھیلا چکی تھی۔ اس نے کسمندی سے کمبل ٹانگوں سے ہٹایا اور انگڑائی لیتا کھڑا ہو گیا۔ پردے سمیٹ کر کھڑکی کھولی تو سورج جیسے اسے ہی الوداع کہنے کو رکا ہوا تھا۔

موسم بدل رہا تھا اور بدلتے موسم کی یہ اداس سیاہ شاہیں‘ ڈوبتا سورج احزاز شاہ کے اندر تک سناٹے اتار گیا۔ اسے اپنے اندر کچھ ڈوبتا محسوس ہوا تھا۔ سرد ہوا کا جھونکا چہرے کو جھکو کر گزرا تو جھر جھری لیتا وہ کھڑکی بند کرنے لگا۔ فریش ہو کر نیچے آیا تو خلاف معمول مماسنگ روم میں بیٹھی ٹی وی دیکھ رہی تھیں۔

”گڈ ایوننگ بیٹا! اب کیسا محسوس کر رہے ہو؟“ کل سے بخار نے اس کے وجود کو توڑ کر رکھ دیا تھا مگر اب کچھ بہتر تھا۔

”اب بہتر ہوں ماما!“ جب ہی مانی چائے لے آیا۔

”بھیا جی! چائے کے ساتھ کچھ لاؤں؟ آپ نے دوپہر بھی کچھ نہیں کھایا تھا۔“

”نہیں! میرا دل نہیں چاہ رہا۔“ اس وقت کی چائے کے ساتھ کچھ نہ کچھ وہ ضرور بنا کے رکھتی تھی۔ یہ ٹائم وہ ہوتا جب مدیحہ، بابا کشف اور ان سے الگ بیٹھا احزاز چائے پیتے گپ شپ کیا کرتے اور آج! شام تو تھی مگر وہ نہیں تھے۔ جانے کیوں اس کا دل عجیب سے سناٹے میں گھر گیا۔ ملازم چائے لے کر آیا تو اس نے لوٹادی۔

”مانی! میرا دل نہیں چاہ رہا چائے کو“ لے جاؤ پلیز!“ ملازم نے اسے حیرت سے دیکھا۔ اس وقت کی چائے اور وہ منع کر دے؟ لیکن اسے اپنے چھوٹے صاحب کے موڈ سے ڈر لگتا تھا، سو خاموشی سے کپ اٹھا کے کچن کا رخ کی۔

”مانی سن! مجھے لگتا ہے تم ان لوگوں کو یاد کر رہے ہو۔ آج دس دن ہو گئے ہیں اور میں دیکھ رہی ہوں کہ تم میں پہلے والی بات نہیں رہی۔“

”مما! اگر ایسا ہے تو ظاہر سی بات ہے۔ وہ میرے ڈیڈ ہیں، کشف میری بہن ہے۔ اک عمر گزاری ہے میں نے ان کے ساتھ اور میں تو پھر انسان ہوں ممما! شاید آپ نے غور نہیں کیا یہ گھر اس کے درو دیوار تک اداس ہیں۔“

”اور تمہاری بیوی؟ مجھے جانے کیوں لگتا ہے کہ تم اس میں شامل ہو چکے ہو“ اس کی کمی محسوس کر رہے ہو؟“

مما کی بات پر پل بھر کو اس کے اندر ایک سکون سا اترا تھا پھر سنبھل گیا۔ ”مما! مانا کہ میرے اور مدھو کے درمیان ہم آہنگی نہیں رہی مگر یہ سچ ہے کہ اس نے اس گھر کو گھر بنایا ہے، توجہ اور پیار سے... جو آپ ایک عمر گزار کر بھی نہ کر سکیں، وہ چند ماہ میں کر گئی۔ اس نے مجھے احساس دلایا ہے کہ گھر کے لیے عورت کا وجود کتنی اہمیت رکھتا ہے اور عورت کی توجہ اگر اس کا گھر اور گھر والے ہوں تو وہ گھر کتنا مکمل اور پُر سکون ہوتا ہے۔ مجھے کوئی شرمندگی نہیں ہے یہ کہنے میں کہ میں اس کی کمی شدت سے محسوس کر رہا ہوں کیونکہ مجھے اور اس گھر کو اس کی عادت ہو گئی ہے، وہ میری ہر ہر ضرورت، ہر خواہش کا خیال رکھتی تھی بنا میرے کہے۔ کاش ممما! آپ نے بھی ڈیڈ پر یوں توجہ دی ہوتی۔“

”اُف خدایا! یہ لیکچر بند کرو۔ اگر اتنی محبت ہے اس اجڈ سے تو چلے جاؤ تم بھی وہاں...“

”کاش ایسا ہو سکتا مگر میرے ڈیڈ نے مجھ سے کہا تھا کہ میں اپنی ماں کے ساتھ رہوں، ان کا خیال رکھوں جنہیں اپنے علاوہ کسی کا خیال نہیں۔“

”میں اپنا خیال رکھ سکتی ہوں، مجھے کسی کی ضرورت نہیں ہے۔“

”جی ماما! اس کا عملی مظاہرہ تو آپ کر چکی ہیں۔ اپنے شوہر کے جانے پر جس عورت کو دکھ تک نہ ہو وہ...“ وہ یہ کہہ کر اٹھ گیا۔

احزاز شاہ کی حالت عجیب سی تھی۔ گھر آنے کو دل تک نہ چاہتا تھا اور آتا تو یوں محسوس ہوتا جیسے ابھی ڈیڈ یا کشف کی آواز آئے گی، وہ اسے پکاریں گے، اپنے کمرے میں جاتا تو لگتا ابھی کسی کی چوڑیاں کھنکھیں گی مگر ہر سو صرف سناٹا تھا اور وہ ایک ماہ میں ہی اس زندگی سے اُستما گیا تھا۔

”پلیز ڈیڈ! مجھے یہ سزا مت دیں، لوٹ آئیں، میں آپ کے بنا نہیں رہ سکتا۔“

اس نے ڈیڈ کو فون کیا تھا۔ شاید اس دن سلمیٰ بیگم کو یہ احساس ہوا کہ اس نے احزاز کے ساتھ زیادتی کی ہے۔ وہ خاموشی سے اپنے کمرے میں چلی گئیں مگر انہوں نے یہ ملک چھوڑنے کا فیصلہ کیا تھا اور یہ ہی اطلاع دینے کے لیے آج زندگی میں پہلی بار انہوں نے خود شاہ نواز احمد کو فون کیا تھا۔

”میں احزاز کو یوں نہیں دیکھ سکتی۔ یہ سچ ہے شاہ نواز! میں کبھی تم سے محبت نہیں کر پائی ورنہ تم نے ہر ممکن کوشش کی کہ ہمارا یہ رشتہ مضبوط ہو مگر میرے دل میں آج بھی تم نہیں ہو۔ سو میں مزید تمہیں یا اپنے بچوں کو دکھ نہیں دوں گی، میں امریکہ جا رہی ہوں۔ تم پلیز اپنے بچوں میں لوٹ آؤ کیونکہ میرے بغیر تو بچے ہمیشہ ہی رہے ہیں لیکن تمہارے بنا وہ نہیں رہ سکتے۔ احزاز بہت تنہائی محسوس کرتا ہے، اس کا باپ اسے لوٹا دو پلیز!“ انہوں نے آج بھی صرف اپنی کہہ کر لائن کاٹ دی اور شاہ نواز احمد ایک بار پھر سلمیٰ احمد کے سامنے ہار گئے۔

کاش ہمارے بڑوں نے یہ فیصلہ سوچ سمجھ کر کیا ہوتا تو آج...!

وہ اس وقت کشف کی شادی کی تیاری میں مصروف تھے اور انہوں نے احزاز کو بھی اطلاع دے دی تھی کہ پرسوں کشف کا نکاح ہے، تم آنا چاہو تو ضرور آنا اور جس دن نکاح تھا، وہ سویرے ہی پہنچ گیا تھا۔ کشف کو یوں لگا جیسے وہ برسوں بعد اپنے بھائی سے ملی ہو۔ کتنی دیر اس کے گلے سے چپکی رہی۔

”بھیا! آپ ٹھیک ہیں، اتنے کمزور لگ رہے ہیں۔“ اس نے بغور مشاہدہ کیا تھا۔ وہ مسکراتا ہوا ڈیڈ کے گلے لگ گیا اور جانے کس احساس سے اس کی آنکھوں کے گوشے نم پڑ گئے۔

”اگر آپ بھی ماما کی طرح کا رویہ رکھتے تو شاید آپ کی کمی اتنی شدت سے محسوس نہ ہوتی۔ مگر آپ نے تو اپنی ذات سے زیادہ ہمارا خیال رکھا ہے۔ ڈیڈ! پھر آپ نے یہ سوچ کیسے لیا کہ ہم آپ کے بنا رہ پائیں گے؟ نہیں ڈیڈ...!“

ڈیڈ نے اپنے خوب صورت بیٹے کو مزید خود سے بھینچ لیا۔

”جناب! ہم بھی تو پڑے ہیں راہوں میں...“ حماد کی چہکتی آواز نے اسے ڈیڈ سے الگ کیا۔

”اوہ! سوری ڈیر!“ وہ حماد سے ملا پھر داد، دادی جی، پھوپو اور گھر کے ہر فرد سے مل چکا تھا مگر اسے مدیحہ کا چہرہ نظر نہیں آیا، اس کی نگاہیں ادھر ادھر بھٹک رہی تھیں۔ ظاہر ہے شادی کا گھر تھا، مہمان تھے اور اتنے لوگوں میں اسے تلاش کرنا... شاید بابا اس کی نگاہوں میں چوری چوری کسی کی تلاشی دیکھ چکے تھے تبھی بھنویں اچکا کر اشارے سے پوچھا تو وہ مسکرا کر سر جھکا گیا اور شاہ نواز احمد اسی بات کے منتظر تھے کہ احزاز، مدیحہ کو خود پکارتا ہے یا ان کی طرح اب مدیحہ نے بھی یوں ہی بے مقصد زندگی گزارنی تھی لیکن وہ خوش تھے کہ مدیحہ کی محنت رائیگاں نہیں گئی۔

شام میں جا کر وہ اسے دکھائی دی تھی۔ میرون کلر کے فل کام والے سوٹ میں خوب صورت سے کیے میک اپ اور جیولری نے اسے نظر لگ جانے کی حد تک خوب صورت بنادیا تھا۔ کسی کام سے گزر رہی تھی جب احزاز سے سامنا ہوا۔

”السلام علیکم!“ اس کے یا قوتی لب ہولے سے ہلے تھے، احزاز کہیں کھو گیا۔

”بہت جلدی یاد آگیا آپ کو...؟“ صبح سے اسے ڈھونڈ کر نگاہیں تھک گئی تھیں سو وہ ناچاہتے ہوئے بھی طنز کر گیا مگر اس کی موجودگی اسے بہکا رہی تھی۔

”تم ٹھیک ہو؟“

”جی! آپ اور آنٹی کیسی ہیں؟“

”مما امریکہ چلی گئی ہیں۔“ سنجیدگی سے جواب دیا۔ مدیحہ نے نظریں اٹھا کے اسے دیکھا جس کے چہرے پر عجیب سا دکھ نظر آیا تھا وہ پہلے سے بہت کمزور لگ رہا تھا۔ چہرے پر تازگی بھی نہیں تھی اس کے دل کو کچھ ہوا۔

”آپ ٹھیک ہیں نا احزاز! بہت کمزور ہو رہے ہیں؟“ اس کی فکر جیسے احزاز شاہ کی روح تک کو پُرسکون کر گئی۔

”تمہیں فکر ہے میری...؟“ اس نے گلہ کیا۔ مدھونے اسے دیکھا جو اسے ہی تک رہا تھا۔ ”جس دن سے آئی ہو بیمار ہی رہا ہوں۔“ جانے وہ کیا جتا رہا تھا۔ مدیحہ کی پلکیں خوشی سے بھیگیں۔

”احزاز بھائی!“ حماد کے دوست کی آواز نے اس لمحے بہت پریشان کیا تھا اسے۔ ”مجھے تم سے بات کرنی ہے مدیحہ احزاز!“ وہ اپنی بات مکمل کر کے تیز قدموں سے پلٹ گیا۔

...☆☆☆...

”ڈیڈ! اب تو کشف کی ذمہ داری ادا کر دی آپ نے، پلیز اب گھر چلیں، میں بہت تنہا ہو گیا ہوں۔“

”احزاز! کیا میرے واپس جانے سے تمہاری تنہائی واقعی دور ہو جائے گی بچے!“ ڈیڈ کی ذومعنی بات وہ سمجھ نہیں پایا تھا۔

”کیا مطلب ڈیڈ!“

”میں نے تمہاری ممما کے ساتھ ہوتے ہوئے بھی اک عمر تنہا گزاری ہے احزاز! اور میں نہیں چاہتا کہ دوبارہ ایسا ہو۔ میں تمہارے ساتھ رہوں یا نہ رہوں مگر تمہیں زندگی کے اس سفر میں ایک ہم سفر چاہیے۔ جس کا ہاتھ تھام کر تم یہ زندگی آسانی سے گزار سکو اور جو تمہارے ہر دکھ سکھ کی ساتھی ہو۔ تم ایک دوسرے کی مشکلیں سمجھو اور مل کر حل کرو۔“ اب اسے یہ بات واضح انداز

میں سمجھ آگئی تھی۔ وہ خود بھی تو دوبارہ سے یہ کہانی نہیں دہرانا چاہتا تھا لیکن اپنی زندگی وہ کسی سمجھوتے کے سہارے نہیں بلکہ دل و دماغ کی رضامندی سے گزارنا چاہتا تھا جس کے لیے وہ اب پوری طرح تیار تھا۔ وہ اس آنے والے نئے سال میں اپنی نئی زندگی کا آغاز کرے گا، مڑ کر گزر جانے والے ماہ و سال کو نہیں دیکھے گا۔ یہ ہی وعدہ تو کر کے آیا تھا وہ خود سے اور یہ ہی اقرار تو اس نے مدیحہ سے لینا تھا۔

”آپ فکر نہ کریں ڈیڈ! مجھے صرف آپ کی دعائیں چاہئیں۔“ اس نے مسکرا کے ان کے خدشات دور کیے۔ ”میں مدیحہ سے کہہ دیتا ہوں کہ صبح ہمیں نکلنا ہے، وہ پیکنگ کر لے۔“ اس کی مکمل بات سن کر ڈیڈ سرشار ہو گئے تھے۔

...☆☆☆...

اگلی صبح وہ سب کی دعائیں سمیٹ کر ایک بار پھر اسی سفر پر رواں دواں تھی لیکن اس بار دل میں امید تھی، اسے یقین تھا کہ وہ اپنا ہم سفر پاچکی ہے۔ بس اس کے اظہار کی منتظر تھی۔ جس نے اس سے کہا تھا کہ وہ مدیحہ سے بات کرنا چاہتا ہے۔

گھر پہنچے تو مانی انہیں دیکھ کر کھل اٹھا۔

”بھابی جی! قسم سے آپ کے آنے سے حوصلہ ملا ہے، ورنہ بھائی جی کے خراب موڈ سے مجھے ڈر لگنے لگا تھا۔“ احزاز نے اسے آنکھیں دکھائیں تو بابا اور وہ ہنس پڑے تھے۔

”اچھا اب فٹ کچھ بناؤ، میں ابھی فریش ہو کر آتی ہوں، بھوک سے بُرا حال ہے۔“

”جی! اچھا...!“ وہ مسکراتی ہوئی سیڑھیاں چڑھ گئی تھی، شام تو ویسے بھی ڈھل چکی تھی۔ جب تک وہ لوگ فریش ہو کر آئے، مانی نے کھانا تیار کر لیا تھا۔

”ڈیڈ! میں اور مدیحہ کھانے کے بعد باہر جائیں گے۔ آپ چلیں گے ہمارے ساتھ؟“ وہ کھانے کے دوران ڈیڈ سے مخاطب تھا۔

”ارے نہیں بھئی! میں آرام کروں گا۔ تم دونوں جاؤ۔“ انہوں نے سہولت سے منع کر دیا۔

”تم تیار ہو جانا کھانے کے بعد!“ وہ اب مدیحہ سے مخاطب تھا۔ جس نے صرف سر ہلایا تھا۔ کھانا ختم کرتے ہی احزاز اٹھ گیا، بابا اسے دیکھ رہے تھے۔

”خوش رہو بچے! آج تمہاری محنت کا ثمر تمہیں مل گیا، اللہ رب العزت تمہیں ہمیشہ خوش رکھے اور ہر آنے والا ہر دن تمہارے لیے خوشیاں ہی خوشیاں لائے۔“

”شکریہ بابا!“ اس نے اٹھ کر ان کے گلے میں بائیں ڈالیں۔

”اچھا! اب جا کر تیار ہو جاؤ، کہیں احزاز کا موڈ بگڑ نہ جائے۔“ انہوں نے کہا۔

وہ ”اچھا“ کہتی اٹھ گئی اور آدھے گھنٹے بعد وہ دونوں باہر جا رہے تھے۔ گاڑی میں بیٹھتے ہی اس نے پُرشوق نظروں سے مدیحہ کو دیکھا تھا، وہ جھینپ کر رخ موڑ گئی۔ احزاز نے گاڑی اسٹارٹ کی۔

”ہم کہاں جا رہے ہیں؟“

دراصل میرے دوستوں نے آج پارٹی رکھی ہے لیکن وہاں جانے سے پہلے میں تم سے کچھ کہنا چاہتا ہوں۔“ وہ ڈرائیو کرتے ہوئے بہت نرم انداز میں بات کر رہا تھا۔ اس نے گاڑی کو ایک خوب صورت اور شہر کے بڑے ہوٹل کے سامنے لا کر کھڑا کیا تھا مدیحہ نے حیرت سے دیکھا۔

”آجاؤ!“ گاڑی پارک کر کے وہ آگے بڑھ گیا، مدیحہ اس کے ہمراہ تھی۔ یہاں بہت زیادہ لوگ تھے شاید وہ بھی پارٹی میں مدعو تھے۔ احزاز اسے لے کر پُرسکون سی جگہ تلاشتے ہوئے ایسی جگہ لے آیا تھا جہاں بہت کم لوگ تھے۔

بیٹھ جاؤ!“ اس نے کرسی کی جانب اشارہ کیا۔ مدیحہ کچھ جھجکتے ہوئے بیٹھ گئی۔ بے شک یہاں لوگ کم تھے مگر اس کے خیال سے رش تھا۔ احزاز نے اس کی ابھن محسوس کی۔

”پلیز ریلیکس! یہ وہ دنیا ہے جہاں کسی بھی شخص کو دوسرے سے کوئی سروکار نہیں، بے فکر ہو جاؤ۔“

”میں یہاں ایزی فیل نہیں کر رہی۔“ بار بار دوپٹا درست کرتی وہ تنگ آگئی تھی۔

”مدھو! ادھر دیکھو میری طرف...!“ وہ قدرے تیز لہجے میں بولا تھا مگر آج اس کے رویے میں اپنا پن نمایاں تھا اور پہلی بار اس نے ”مدھو“ پکارا تھا۔ مدیحہ نے نظریں ذرا سی اٹھائیں تو اسے متوجہ پایا۔

”میں تمہیں یہاں اس لیے لایا ہوں کہ ہم آرام سے بات کر سکیں گے۔ گھر کے ماحول سے دور...!“ اس کے لفظوں سے مدیحہ کے دل کی دھڑکن بے قابو تھی۔ ٹیبل پر نظریں جمائے جانے کیا کھوجنے لگی۔ احراز نے بغور اس کا سراپا دیکھا پھر ٹیبل پر دھرے اس کے ہاتھ کو اپنے ہاتھوں کی پناہ میں لے لیا۔ مدیحہ کی جان پر بن آئی تھی، ایک تو احراز کا یہ روپ پھر پبلک پلیس۔

”مدھو! میں تمہیں شکریہ کہنا چاہتا ہوں۔ تم نے مجھے زندگی کی ایک نئی راہ دکھائی، میں شاید اس حیات کے صحیح معنوں سے واقف ہی نہیں تھا اور کبھی ہو بھی نہ پاتا، اگر تم میری زندگی میں نہ آئی ہوتیں۔ میں بھی شاید ماما کی پسند کی کسی لڑکی سے شادی کر لیتا، جو بے شک ماما جیسی ہی ہوتی مگر ہمارے گھر

کی وہ ہی روٹیں تا عمر چلتی رہتی جو تمہارے آنے سے پہلے تھی۔ مدھو! تم میری زندگی میں بنا میری خوشی اور مرضی کے آئی تھیں اور یقین کرو کہ مجھے صرف تمہارا نام پتا تھا۔ اس کے علاوہ مجھے تمہارے بارے میں کچھ علم نہ تھا اور نہ ہی مجھے دلچسپی تھی۔ مجھے صرف اتنا پتا تھا کہ ماما کہتی تھیں گاؤں کے لوگ جاہل اور چھوٹی سوچ کے ہوتے ہیں اور تعلیم کے سخت خلاف۔ سو میرے ذہن میں یہ ہی تھا کہ تم بھی ان پڑھ ہوگی حالانکہ میں حویلی کا ماحول دیکھ آیا تھا مگر مجھے لگا تم ہمارے گھر کے لیے قطعی نامناسب ہو۔ ہمارے ساتھ کبھی ایڈجسٹ نہیں کر سکتیں اور کم از کم ہم دونوں میں ہم آہنگی ہو ہی نہیں سکتی۔ مگر مدھو! میں غلط تھا۔ میں نے لاکھ تمہیں نظر انداز کیا مگر پھر بھی تم میری توجہ کا مرکز رہیں۔ تم نے دھیرے دھیرے میرے گھر، میرے کمرے اور پھر میرے دل میں ایسے جگہ بنائی کہ میں تمہارا عادی ہو گیا۔ ہاں مدھو! مجھے اعتراف ہے کہ تم میری ضرورت بن گئی تھیں۔ جب تم گاؤں میں تھیں تو میں شدید تناؤ کا شکار ہو رہا تھا، نہ کھانا اچھا بنتا اور نہ ہی

میرے کام ٹھیک سے کوئی کر سکتا تھا۔ بس میں تم سے کہہ نہیں پایا کہ پلیز
لوٹ آؤ! مدھو! تم

نے مجھے جان لیا تھا، میری ہر خواہش ہر ضرورت اور ہر وہ بات جو میرے
دل میں ہوتی تھی تم جان لیتی تھیں۔ میرے اندر کے انسان کو وہ ہی توجہ
چاہیے تھی جو تم نے دی۔ ہاں میں آج تم سے اقرار کرتا ہوں کہ تم نے مجھے
مجھ سے چھین لیا ہے، تم میرے اندر بستی ہو، تم واحد ہستی ہو جس نے مجھے
پیار کے معنی سکھائے۔ اپنی خاموشی، محنت اور لگن سے... شکریہ مدھو! تھینک
یو سو میچ!“ وہ بڑی سچائی سے اعتراف کر رہا تھا۔ جذبات سے بھرپور لہجے میں۔
اس نے مدھو کے ہاتھوں کو لبوں سے چھوا تو اس نے یک دم ہاتھ کھینچ
لیے۔ ”تم کچھ نہیں کہو گی؟“ جواب میں مدھو نے صرف اسے دیکھا، لبالب پانی

سے بھری آنکھیں... احزاز شاہ چند لمحے دیکھتا رہا۔ ”میں جانتا ہوں تم مجھ سے
خفا ہو، تمہارے اندر بہت گلے ہیں جو صرف میری ذات سے ہیں اور میں یہ
بھی جانتا ہوں کہ تم کبھی بھی ان کا اظہار نہیں کرو گی؟“ مدیحہ نے بہت
حیران نظروں سے اسے دیکھا۔ ”میں نے تمہاری تمنا باتیں سن لی تھیں جو تم
اس دن کشف کے روم میں بیٹھی اس سے شیئر کر رہی تھیں۔ آئی ایم سوری،
میں نے ارادتاً ایسا نہیں کیا تھا مگر جب میں نے تمہارے اندر کے وہم اور
تمہارے شکوے جو تم کر رہی تھیں اور اپنا ذکر سنا تو میں نہ چاہتے ہوئے بھی
سنتا گیا... تم نے بالکل غلط کہا تھا مدھو! کہ تم اپنے اور میرے رشتے کو
کبھی مضبوط نہیں کر سکتیں۔ تمہیں اندازہ ہے کہ تم نے اس بندھن کو کس قدر
محبت سے باندھ دیا ہے، مائی ڈیر وائف! کہو تو کان پکڑ کر سوری کروں کہ
میں نے تمہیں سمجھنے میں واقعی دیر کردی یا شاید اظہار کرنے میں ٹائم لگادیا۔
تمہیں پتا ہے مدیحہ! شاید میں اب بھی تمہاری محبت کو اندر ہی دبائے بیٹھا
رہتا، مجھے اظہار کرنے کا ہنر نہیں آتا تھا مگر ماما کی بات نے میرے جذباتوں
کو جیسے زبان دی تھی۔ جب انہوں نے مجھ سے کہا کہ میں تم میں شامل ہو چکا

ہوں اور تمہاری کمی مجھے محسوس ہوتی ہے تو میں یک دم پھٹ پڑا۔ اس دن میں نے ماما کے سامنے وہ اقرار کر لیا جسے میں دل میں چھپائے پھرتا تھا۔ تب مجھے ہمت مل گئی اور میں نے فیصلہ کر لیا کہ میں جاؤں گا، تمہیں لینے کہ تمہارے بنا میں واقعی نہیں جی سکتا۔“

”مجھے لگا کہ میں نے اپنی محنت اور سچی لگن سے آپ کو پالیا تھا مگر جب میں نے آپ سے جانے کا کہا تو میرے دل کو امید سی تھی کہ شاید آپ مجھے روک لیں مگر وہ امید، امید ہی رہی۔ اگر آپ چاہتے تو میں کبھی نہ جاتی۔“ اس کے لب ہلے تو شکوہ ہی اترتا تھا، وہ ہولے سے ہنس دیا۔

”شکریہ! تم نے کچھ کہا تو... لگہ ہی سہی۔“ وہ ہولے سے ہنسا۔ ”تم میرے اندر سما گئی تھیں واقعی تمہیں روک سکتا تھا، کیونکہ تم میرے اندر عیاں نہیں تھیں۔ اسی لیے میں نے تمہیں نہیں روکا کیونکہ میں دیکھنا چاہتا تھا کہ میری یہ فیملنگز محض وقتی ہیں یا پھر تمہارے جانے کے بعد بھی تم یوں ہی میری روح میں بسی رہو گی۔ شاید میں خود کو آزمانا چاہتا تھا کہ میں تمہارے بن رہ پاؤں گا یا نہیں اور تم جیت گئیں...“

”احزاز!...!“ اس کے لبوں سے اپنا نام اسے بہت خوب صورت لگا تھا۔ ”ہوں!“ وہ اب تک اس کی آواز کے سحر میں کھویا ہوا تھا۔

”آج میں خوش ہوں، بہت خوش کیونکہ تمہارے وسوسے دم توڑ گئے ہیں۔“

”ہاں مدیحہ! میں سمجھتا ہوں تمہیں ڈر تھا نا کہیں ہماری بھی ساری زندگی ماما اور ڈیڈ کی طرح نہ گزر جائے؟ لیکن نہیں ہماری زندگی محبت و احساسات سے بھرپور ایک دوسرے پر مکمل اعتبار کے ساتھ گزرے گی کیونکہ مدھو! میں نہیں چاہتا تھا کہ ہمارے بچے بھی... ساری عمر اسی کشمکش کا شکار رہیں۔“ اس کے لفظوں نے مدیحہ کے چہرے کی رنگت گہری کر دی تھی اور احزاز شاہ کو اس کے اس روپ پر ٹوٹ کر پیار آیا تھا۔ ”تم بہت خوب صورت ہو مدیحہ احزاز! بہت پیاری... آئی ریلی لویو!“ محبت سے چور لہجہ تھا اس کا۔ مدیحہ نے اسے گھورا مگر اس پر اثر نہیں تھا۔

”میں تم سے وعدہ کرتا ہوں مدیحہ کہ آج سے ہم اپنی زندگی کا خوش گوار آغاز کریں گے جس میں غلط فہمی اور گلے شکوے نہیں ہوں گے اور میں تمہیں اتنا پیار دوں گا کہ تم اپنے سارے دکھ بھول جاؤ گی۔ بس مجھے اور

میرے گھر کو ہمیشہ یوں ہی تھامے رہنا کیونکہ مجھے اور میرے گھر کو تمہاری عادت ہو گئی ہے اور میں اپنی یہ عادت عمر بھر نہیں بدلنا چاہتا۔“ اس کی دیوانگی پر وہ ہراساں تھی۔

”آؤ آج سے ہم اپنے نئے سفر کا آغاز کرتے ہیں۔“ اس نے مدیحہ کا ہاتھ تھاما اور ہوٹل سے باہر نکل آیا۔

ختم شد